



OPEN ACCESS

Al-Qālam القلم

P-ISSN: 2071-8683; E-ISSN: 2707-0077

Volume 29, Issue, 2, 2024

<http://alqalamjournalpu.com/>

## ریاست کا تعلیمی نظام - سیرت النبی صلی اللہ علیہ وسلم کی روشنی میں

### Education System of a State in the Light of Sīrah of the Prophet Muḥammad (SAW)

**Dr. Ayesha Jabeen**

Assistant Professor, Dept. of Islamic Studies  
(Govt Graduate College(w) Gulberg, Lahore)

### Abstract

#### KEYWORDS:

Knowledge, State,  
Teachings of the  
Prophet  
Muḥammad(SAW),  
Education System,  
The Last Sermon of  
the Prophet  
Muḥammad(SAW)

**Date of Publication:**  
26-12-2024



The education system is one of the foundational pillars of society. It serves as a powerful tool for individual growth, cultural development, economic advancement, and societal harmony. It shapes the ideology and ethics of a nation that leads to a ripple effect for national progress. Education holds a central place in Islamic tradition. The Glorious Qur'ān and teachings of the Prophet Muḥammad (SAW) place a paramount importance to acquire the knowledge. "Seeking knowledge is an obligation upon every Muslim." (al-Sunan Ibn Mājah, H:224) . This Ḥadīth denotes universal access to education in Islam. The life and teachings of the Prophet Muḥammad (SAW) significantly influenced the development of education systems and provided the guidelines to ensure the efficacy of education as well.

This article presents the foundations and principles of the education system derived from the teachings of Prophet Muḥammad (SAW) . It illustrates the objectives of education in the light of the Prophet Muḥammad's Last Sermon. It also shows the tremendous actions and initiatives of the Prophet Muḥammad (SAW) in the educational sector , ultimately resulting in the splendid era of learning, scientific research, and social cohesion

تمہید:

ہادی عالم، محسن انسانیت، رسول رحمت حضرت محمد مصطفیٰ ﷺ کی بعثت مبارکہ نے اہل جہاں کو خیر و شر، حسن و قبح، سعادت و شقاوت، روشنی و تاریکی اور کامرانی و ناکامی کے منفرد پیمانوں اور معظم اصولوں سے متعارف کروایا۔ یہ معلم اعظم، سید المرسلین ﷺ کی اثر انگیز تعلیمات اور انقلاب آفریں اقدامات ہی ہیں جن کی بدولت انسانیت اپنی منزل گم گشتہ کی جانب پھر سے متوجہ ہوئی۔ باران رحمت سے دخان جاہلیت کے پردے شق ہونے سے صراطِ مستقیم کھڑکھڑا گیا، مصلح و مفسد افکار حیات میں خط امتیاز ثبت ہو گیا، اور اعلیٰ و ادنیٰ مقاصد حیات کے حامل کردار آئینہ تاریخ میں منقش ہو گئے۔

رسول اکرم ﷺ کی بعثت کریمہ تاریخ انسانی کے ایک نئے روشن اور تابناک دور کا آغاز ہے۔ خالق کائنات نے اپنے آخری نبی ﷺ کے وجود مسعود کو بشری و حیوانی اقدار کے مابین فرق کا میزان و معیار بنایا ہے، ان کی اتباع کو اپنی اطاعت سے منسوب کیا ہے<sup>1</sup>، الہی رضا کے سند یافتہ ضابطہ حیات دین اسلام<sup>2</sup> کی تعلیم و تنفیذ کا ذی شان فریضہ ان کے سپرد کر کے کمال حکمت سے پایہ تکمیل کو پہنچایا، اور بلا امتیاز زمانہ و علاقہ تمام انسانوں کو حکم دیا:

﴿وَاتَّبِعُوهُ لَعَلَّكُمْ تَهْتَدُونَ﴾<sup>3</sup>، "اور ان کی پیروی کرو تا کہ ہدایت پاؤ۔"<sup>4</sup>

نبی کریم ﷺ نے انسانی زندگی کے اجتماعی نظم کو نزولِ قرآن حکیم کی تئیس سالہ (23) سالہ مدت<sup>5</sup> میں مختلف مراحل و جہات میں تشکیل دیا۔ انفرادی و اجتماعی مصالح کے حصول اور انتشار و فساد سے بچاؤ کے لیے ایک مضبوط و منصف ریاست قائم کی۔ ریاست کو کمزور کرنے والے عناصر، جرائم کی روک تھام اور مجرموں کی سرزنش کے لئے اقدامات کیے۔ بین الممالک سفارتی تعلقات استوار کیے۔ ریاست و رعیت کی مالی خوش حالی کے لیے معاشی نظم و استحکام کے زریں اصول نافذ کیے۔ ریاست کے دفاع و وقار کے لیے عسکری مہمات و انتظامات کیے۔ اور سب سے بڑھ کر یہ کہ ان سب مراحل و جہات میں تعلیم و تعلم کو مرکزی توجہ حاصل رہی کیونکہ دنیوی و اخروی حسنات کی ضامن جس مملکت کا قیام عہد نبوی ﷺ میں عمل میں آیا اس کی نظریاتی اساس حاکمیت باری تعالیٰ تھی، لہذا وابستگانِ ریاست کے قلوب و اذہان میں واحدانیت باری تعالیٰ کی کما حقہ معرفت راسخ کرنا لازمی تھا۔ اسی بنا پر ریاست مدینہ کے تمام نقوش میں تعلیم و تعلم کا نقش بہت واضح اور گہرا ہے۔

پہلی وحی ﴿اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اقْرَأْ وَرَبُّكَ  
الْأَكْرَمُ ۝ الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمْ﴾<sup>7</sup> (اے محمد ﷺ) اپنے پروردگار کا نام لے کر  
پڑھو جس نے (عالم) کو پیدا کیا، جس نے انسان کو خون کی پھٹکی سے بنایا، پڑھو اور تمہارا پروردگار بڑا کریم ہے، جس  
نے قلم کے ذریعے سے علم سکھایا، اور انسان کو وہ باتیں سکھائیں جس کا اس کو علم نہ تھا، نے علم، قراءت و کتابت کی  
اہمیت و مرکزیت مسلم کر دی۔ ازاں بعد آیات کریمہ ﴿يَا أَيُّهَا الْمُدَّثِّرُ ۝ قُمْ فَأَنْذِرْ ۝ وَرَبُّكَ  
فَكَّيْتُ ۝ وَثِيَابَكَ فَطَهَّرْ ۝ وَالْجَزْزَ فَاهْجُرْ﴾<sup>8</sup> (اے محمد ﷺ) جو کپڑا لپٹے پڑے ہو، اٹھو اور ہدایت  
کردو، اور اپنے پروردگار کی بڑائی کرو، اور اپنے کپڑوں کو پاک رکھو، اور ناپاکی سے دور رہو "کے نزول<sup>9</sup> نے تعلیم،  
تدریس، تبلیغ، شعور و آگاہی دینے، حقیقت سے باخبر کرنے اور کج فہمی کے اندھیروں سے نکالنے کے لیے مسلسل  
جدوجہد کی تعیین کر دی۔ مکہ مکرمہ میں حضرت ارقم بن ابی ارقمؓ کے گھر کو پہلے علمی مرکز کا اعزاز حاصل ہوا جہاں  
طلبائے حق علوم وحی کے چشمہ صافی سے سیراب ہوتے<sup>10</sup>۔

آیات کریمہ: ﴿كَذَٰلِكَ أَرْسَلْنَاكَ فِي أُمَّةٍ قَدْ خَلَتْ مِنْ قَبْلِهِا أُمَمٌ لِّيَتْلُوَا عَلَیْهِمُ الَّذِي أَوْحَيْنَا  
إِلَيْكَ ...﴾<sup>11</sup> (جس طرح ہم اور پیغمبر بھیجتے رہے ہیں) اسی طرح (اے محمد ﷺ) ہم نے تم کو اس امت میں  
جس سے پہلے بہت سی امتیں گزر چکی ہیں بھیجا ہے تاکہ تم ان کو وہ (کتاب) جو ہم نے تمہاری طرف بھیجی ہے پڑھ کر  
ساندو... ﴿كَمَا أَرْسَلْنَا فِيكُمْ رَسُولًا مِّنْكُمْ يَتْلُوَا عَلَیْكُمْ ءَايَاتِنَا وَيُزَكِّیْكُمْ وَيُعَلِّمُكُمُ الْكِتَابَ وَالْحِكْمَةَ  
وَيُعَلِّمُكُم مَّا لَمْ تَكُونُوا تَعْلَمُونَ﴾<sup>12</sup> (جس طرح) (مجملہ اور نعمتوں کے) ہم نے تم میں تمہیں میں سے ایک  
رسول بھیجے ہیں جو تم کو ہماری آیات پڑھ کر سناتے اور تمہیں پاک بناتے اور کتاب (یعنی قرآن) اور انائی  
سکھاتے ہیں اور ایسی باتیں بتاتے ہیں جو تم پہلے نہیں جانتے تھے "کی رو سے اللہ عزوجل نے نبی مکرم ﷺ کو جن  
عقائد، حقائق و احکام کی تعلیم و تذکیر کے فریضہ پر مامور فرمایا تھا، اس کی بصورت کمال انجام دہی پر رسول کریم  
ﷺ کے احوال حیات شاہد ہیں۔ علم کی عالم گیر نبوی تحریک نے وہ قابل رشک نفوس مہیا کیے جنہوں نے آئندہ  
زمانوں کی زمام کار سنبھالی تو ریاستی نظم و نسق اور معاشرتی فلاح و بہبود کی زریں و قابل تقلید مثال قائم کی۔

نجاشی حبشہ کے دربار میں حضرت جعفر بن ابی طالبؓ کی تقریر نبوی تعلیم و تربیت کے حوالے سے لطیف  
و دقیق نکات کی حامل ہے۔ یہ واضح کرتی ہے کہ رسول کریم ﷺ کی تعلیمی حکمت عملی کن پہلوؤں پر محیط تھی، اس  
سے کیسے نظریات و کردار کی تشکیل مقصود تھی اور ریاست کے لیے کس طرح کے افراد تیار ہو رہے تھے۔ حضرت

جعفرؓ کا کہنا: "کنا قوما اهل جاهلیة" <sup>13</sup> "ہم بالکل جاہل لوگ تھے" دلالت کرتا ہے کہ وہ علم و عرفان سے عاری اور شعورِ حق و باطل سے نا آشنا لوگ تھے۔ ان کی فکری پستی و علمی شکستگی کی حالت یہ تھی کہ اول: "نعبد الاصنام" <sup>14</sup> "ہم بتوں کو پوجتے تھے" یعنی خالق حقیقی کے بجائے خود ساختہ بتوں کے آگے سر تسلیم خم کرتے تھے۔ دوم: "ناکل المیتة" <sup>15</sup> "ہم مردار کھاتے تھے" یعنی اصولِ صحت سے ایسے غافل تھے کہ مردار کھانا مرغوب تھا۔ سوم: "ناتی الفواحش ونقطع الارحام ونسئ الجوار ویاکل القوی منا الضعیف" <sup>16</sup> "برے کاموں کا ارتکاب کرتے، رشتے ناتے توڑ دیتے، پڑوس سے برا سلوک کرتے، اور ہم میں سے قوی کمزور کو کھا جاتا تھا" یعنی سماجی روابط میں نقصان دہ طریقوں پر کاربند تھے، عزت، حمیت، حیا، وفا، اخلاقِ کریمہ کو نظر انداز کرتے ہوئے برائیوں کا ارتکاب و فخر سے کرتے۔ خاندانی تعلقات میں قربت و رحمت کے بجائے ظلم و زیادتی کی روش اپناتے۔ ہمسایوں سے بد سلوکی کرتے۔ قوت و طاقت کو معاشرے میں امن و انصاف کے بجائے کمزوروں پر جو روجہر کے لیے استعمال کرتے جس سے معاشی ناہمواریوں اور جنگ و جدال کا بازار گرم رہتا۔

درس گاہِ نبوی ﷺ سے تعلیم و تربیت کے نتیجہ میں انہیں شخصی و سماجی حقوق و فرائض کا شعور ملا اور انہوں نے انفرادی و اجتماعی امورِ حیاتِ الہی دستور کے تابع کر دیئے، جس کی جانب حضرت جعفرؓ کے مندرجاتِ تقریر اشارہ کرتے ہیں۔ ان کے بیان کی عبارات: "فدعنا الی اللہ لنوحده ونعبده ونخلع ما کنا نعبد من الحجارۃ والوثان..." (اس نبی ﷺ نے ہمیں اللہ تعالیٰ کو ایک ماننے اور اس کی عبادت کرنے کی دعوت دی، اور یہ کہ ہم جن پتھروں اور خداؤں کی عبادت کرتے ہیں ان کو چھوڑ دیں...)، "وامرنا ان نعبد اللہ وحده لا نشرك به شیئا..." (اور ہمیں حکم دیا کہ ہم صرف اللہ کی عبادت کریں اور اس کے ساتھ کسی کو شریک نہ ٹھہرائیں...)، "فعبدنا اللہ وحده فلم نشرك به شیئا" (پس ہم نے اللہ جو یکتا ہے کی عبادت کی اور کسی کو شریک نہ بنایا)، "وحرمننا ما حرم علینا و احلنا ما احل لنا" (اور جو ہم پر حرام کیا گیا اسے حرام مانا اور جو ہم پر حلال کیا گیا اسے حلال جانا) <sup>17</sup> سے معلوم ہوتا ہے کہ نبی کریم ﷺ کی تعلیمی جدوجہد کا محور افراد میں ﴿لَا لَہٗ اِلٰہَ اِلَّا ھُوَ﴾ <sup>18</sup> دیکھو سب مخلوق بھی اسی کی ہے اور حکم بھی (اسی کا ہے) "کا نظریہ راسخ کرنا ہے۔ مزید ان کے قول: "وامرنا بالصلاة والزكاة والصیام" (اور ہمیں نماز، زکوٰۃ، اور روزوں کا حکم دیا) <sup>19</sup> کے یہ الفاظ عکاسی کرتے ہیں کہ ان علمی سرگرمیوں سے مطلوب شخصی تطہیر و تعمیر ہے۔ نماز جوابِ دہی کا شعور زندہ رکھتی ہے۔ روزہ، دیگر انسانوں کی بشری حاجات کے احساس، باہمی ہمدردی و تعاون کی تذکیر ہے۔ زکوٰۃ، عطائے اموال

کے للہ ومن اللہ ہونے اور اسی کے بندوں پر انفاق کو سعادت سمجھنے کا مظہر ہے۔ نیز حضرت جعفرؓ کے کلمات: "وامرنا بالصدق الحديث واداء الامانة وصلة الرحم و حسن الجوار والكف عن المحارم و الدماء ونهانا عن الفواحش وقول الزور واكل مال اليتيم وقذف المحصنات (ہمیں سچ بولنے، امانت ادا کرنے، رشتہ داروں سے تعلقات قائم رکھنے، ہمسایوں سے حسن سلوک، حرام امور اور خون بہانے، سے باز رہنے کا حکم دیا، اور ہمیں بری باتوں، جھوٹ بولنے، یتیم کا مال ہڑپ کرنے، اور پاک دامن خواتین پر تہمت لگانے سے منع کیا)"<sup>20</sup> تعلیمی عمل کے نتائج و ثمرات کی بابت راہ نمائی کر رہے ہیں کہ فرد معاشرے کے لیے نفع بخش بن جائے۔ وہ سماجی تعامل میں جھوٹ، دھوکہ، خیانت و خصومت سے معاشرے کو داغ دار نہ کرے، اور نہ ہی مالی استحصال کرے، کمزور طبقات کے حقوق کی نگہبانی کرے، اور خواتین کی عزت و اکرام کا محافظ ماحول فراہم کرے۔

حضرت جعفرؓ کی تقریر اس تعلیم و تربیت کی ایک جھلک ہے، جس کا اہتمام و انتظام رسول کریم ﷺ نے پر امن ریاست اور صحت مند معاشرے کے لیے کیا۔ اوراقِ سیرت ﷺ کے شواہد میں یہ حکیمانہ نکتہ مضمر ہے کہ مملکت میں تعلیمی نظام کی حیثیت جسم میں دل کی مانند ہے۔ جس طرح دل سے صاف خون کی اعضائے بدن کو فراہمی پر جسم کی حرکت و حیات کا انحصار ہے، اسی طرح ریاست کی طاقت و قوت کا دار و مدار تعلیمی عمل کی درستی پر ہے۔ جس طرح نظامِ قلب میں بگاڑ آنے کی صورت میں پورا جسم متاثر ہوتا ہے، اسی طرح نظامِ تعلیم میں فساد آنے کی صورت میں ریاست اضمحلال و زوال کا شکار ہونے لگتی ہے۔

ہجرت مدینہ سے قبل ہی وہاں ابلاغِ علم اور تفہیم و اشاعتِ دین کی سرگرمیاں شروع ہو گئی تھیں۔ نبی کریم ﷺ نے اولین مسلمان انصار کی درخواست: "ابعث الينا رجلا يفقهنا في الدين و يقرئنا القرآن" (ہماری طرف ایک آدمی بھیج دیں جو ہمیں دین سمجھائے اور قرآن پڑھائے)"<sup>21</sup> پر حضرت مصعب بن عمیرؓ اور ابن ام مکتومؓ کو مدینہ بھیجا۔ حضرت مصعب بن عمیرؓ کی مدینہ میں تعلیمی سرگرمیوں کا مرکز حضرت اسعد بن زرارہؓ کا گھر تھا۔<sup>22</sup> بنی زریق سے حضرت رافع بن مالکؓ نے اپنے رہائشی علاقہ میں ایک مختص مقام پر تعلیم قرآن کا سلسلہ شروع کیا یہی جگہ مسجد بنو زریق کے نام سے موسوم ہے۔<sup>23</sup> مہاجرین اولین ہجرت کے بعد قبائلیں ایک مقام عصبہ میں قیام پذیر ہوتے، یہاں سالم مولیٰ ابی حذیفہؓ قرآن مجید کا علم سب سے زیادہ رکھتے تھے، امامت کے فرائض انجام دیتے<sup>24</sup> نیز درس و تدریس کا سلسلہ بھی جاری تھا۔<sup>25</sup> رسول کریم ﷺ کی مدینہ منورہ تشریف آوری کے بعد

مسجد نبوی کی تعمیر ہوئی<sup>26</sup>، اسے معلم انسانیت ﷺ کی علمی مجالس کے مرکز کا شرف حاصل ہوا۔ یہاں مسجد کا ایک حصہ صفہ کے نام سے منسوب تھا جہاں مستقلاً مقیم افراد اصحاب صفہ کہلاتے<sup>27</sup>، یہ رسول اکرم ﷺ سے علوم و معارف کی تحصیل کے مشتاق تھے، امام قسطلانی<sup>(م 923ھ)</sup> نے لکھا ہے کہ بڑے معونہ کے شہداء اصحاب علم و فضل جنہیں رسول اللہ ﷺ نے بنو عامر کے سردار ابو براء عامر کی درخواست پر تعلیم دینے کے لیے بھیجا تھا وہ اصحاب صفہ ہی میں سے تھے<sup>28</sup>، اس سے معلوم ہوتا ہے کہ درس گاہ صفہ کے فضلاء تعلیمی و تدریسی خدمات پر بھی مامور کیے جاتے تھے۔ مزید برآں نبی کریم ﷺ نے دیگر علاقوں میں تعلیم دین کے لیے بھی اقدامات کیے مثلاً حضرت معاذ بن جبلؓ اور حضرت ابو موسیٰ اشعریؓ یمن تعیناتی کے وقت انہیں حکم دیا کہ لوگوں کو قرآن مجید کی تعلیم دیں<sup>29</sup>۔ اس سے معلوم ہوتا ہے کہ ریاست کی ایک اہم ذمہ داری رعایا کی تعلیم و تربیت کا انتظام کرنا، ان میں علمی ذوق و شوق پروان چڑھانا، تعلیمی سہولیات فراہم کرنا اور قابل اساتذہ کا تقرر کرنا ہے۔

اس کے ساتھ تعلیمی عمل کی صحت کی نگرانی بھی ریاست کے جملہ فرائض میں شامل ہے۔ جو ادارے ریاست کی نظریاتی بنیادوں کو نقصان پہنچانے، افتراق، انتشار اور تخریب کے مذموم مقاصد کے حامل ہوں، ان کے خلاف مؤثر کارروائی کرنے کا اصول بھی سیرت طیبہ ﷺ کی روشنی میں سامنے آتا ہے۔ نبی کریم ﷺ نے غزوہ تبوک سے واپسی پر مسجد ضرار کو منہدم کروادیا۔ ابو عامر نامی شخص نے ہر قل روم کو مسلمانوں کی قوت ختم کرنے کے لیے جنگ پر آمادہ کیا، ادھر وہ مدینہ منورہ میں ہم نوا منافقین کو ایک مسجد تعمیر کرنے اور اسے اسلام مخالف سرگرمیوں کا مرکز بنانے کی ہدایات دے کر گیا تھا تا کہ بیرونی حملہ کے ساتھ اندرونی خلفشار کی تیاری پہلے سے ہو چکی ہو۔ اسلام کا ظاہری لبادہ اوڑھے ان دشمنان دین نے مسجد کی تعمیر کے بعد نبی کریم ﷺ سے درخواست کی کہ یہاں نماز ادا کریں تاکہ اسے نبوی اجازت و سرپرستی حاصل ہو جائے۔ رسول کریم ﷺ کو اس وقت تبوک کی مہم درپیش تھی اس لیے اسے واپسی تک مؤخر کر دیا۔ غزوہ تبوک سے واپسی پر نبی کریم ﷺ کو بوساطتِ وحی اس مسجد کے برے عزائم (ضرر، کفر، مسلمانوں میں پھوٹ ڈلوانا، گھات لگانے میں دشمن کی مدد کرنا<sup>30</sup>) کی اطلاع ہوئی اور آپ ﷺ نے مدینہ پہنچنے سے قبل ہی اسے ختم کرنے کے لیے دو صحابہ کرامؓ کو روانہ فرمایا<sup>31</sup>۔ اس سے ریاست میں علم و حکمت کے چشموں کو صاف و شفاف رکھنے اور وہاں سے آپ طیب و طاہر کی فراہمی و روانی کو یقینی بنانے کا قاعدہ سامنے آتا ہے۔

آئندہ سطور میں سراجِ منیر ﷺ کی سیرتِ مطہرہ کی روشنی میں ریاست کے تعلیمی نظام کے نمایاں خدوخال پیش کیے جا رہے ہیں۔

## تشکیلی اساس

نبی کریم ﷺ کی تعلیمی و تربیتی جدوجہد کا محور توحید باری تعالیٰ کی معرفت نظر آتا ہے۔ آثارِ سیرت سے معلوم ہوتا ہے کہ معبودِ واحد کی شناخت، اس کی ذات، صفات، اختیارات و صناعت سے آگاہی اور اس کی تابعداری و رضامندی کا حصول جملہ علمی و فنی کمالات کا جوہر ہے۔ نبی کریم ﷺ نے کفارِ مکہ کی بت پرستی اور اہل کتاب کی تحریفات کے مقابل اللہ تعالیٰ کی وحدانیت و عبودیت کی تعلیم دی اور خالقِ حقیقی کے بارے میں انسانی فکر کو درست سمت عطا کی۔ طبقاتِ ابن سعد میں منقول ہے کہ نبی کریم ﷺ قبائل عرب کو دعوت دیتے ہوئے فرما رہے تھے:

(( یا ایہا الناس قولوا لا الہ الا اللہ تفلحوا و تملکوا بها العرب وتذل

لکم العجم و اذا امنتم کنتم ملوکا فی الجنة ))<sup>32</sup>

اے لوگو! لا الہ الا اللہ کا اقرار کر لو فلاح پاؤ گے، اور عرب کے مالک بن جاؤ گے، اور عجم

کو اپنے زیرِ نگین کر لو گے، اور ایمان لانے پر جنت میں بادشاہی کی حقدار بن جاؤ گے۔

یعنی کامرانی، جنت کی بادشاہی اور عرب و عجم کی سرداری اللہ ربِّ رحیم و کریم کی معرفت و اطاعت پر منحصر ہے۔ امام ذہبی (م 748ھ) نے روایت نقل کی ہے کہ رسول اللہ ﷺ ذی الحجاز میں دعوت دیتے ہوئے فرما رہے تھے:

(( یا ایہا الناس قولوا لا الہ الا اللہ تفلحوا ))<sup>33</sup>

اے لوگو! لا الہ الا اللہ کا اقرار کر لو فلاح پاؤ گے۔

لغت کی معروف کتاب لسان العرب میں ہے کہ فلاح سے مراد ایسی کامیابی و کامرانی ہے جو ابدی و دائمی ہو، ایسی

نعمتوں اور خیر کا حصول جو ہمیشہ باقی رہیں۔<sup>34</sup>

توحید کی مرکزی اہمیت حضرت معاذ بن جبلؓ کو نبی کریم ﷺ نے جس طرح سمجھائی، اس سے بھی اسی جانب راہ نمائی ملتی ہے:

"قال النبی ﷺ: ((یا معاذ ، أتدری ما حق اللہ علی العباد ؟))، قال : اللہ و

رسوله أعلم، قال : ((أن یعبدوه ولا یشركوا به شیئا ، أتدری ما حقهم علیہ))،

قال : اللہ ورسوله أعلم، قال : ((أن لا یعذبہم))۔<sup>35</sup>

نبی کریم ﷺ نے فرمایا: اے معاذ! کیا تم جانتے ہو کہ اللہ تعالیٰ کا اس کے بندوں پر کیا حق ہے؟، انہوں نے عرض کیا: اللہ اور اس کا رسول زیادہ جانتے ہیں، نبی کریم ﷺ نے فرمایا: اللہ تعالیٰ کا حق بندوں پر یہ ہے کہ وہ اس ہی کی عبادت کریں اور اس کے ساتھ کسی کو شریک نہ کریں، کیا تم جانتے ہو کہ بندوں کا الہ تعالیٰ پر کیا حق ہے، انہوں نے جواب دیا: اللہ اور اس کا رسول زیادہ جانتے ہیں، نبی کریم ﷺ نے فرمایا: وہ یہ ہے کہ (جب وہ توحید پر قائم ہوں) ان کو عذاب نہ دے۔

اسی طرح نبی کریم ﷺ نے حضرت معاذؓ کو یمن روانگی پر اہل کتاب کے حوالے سے تلقین فرمائی کہ تم انہیں اللہ کے معبود واحد اور محمد مصطفیٰ ﷺ کے رسول اللہ ہونے کی تعلیم و تبلیغ کرنا، آمادہ ہو جائیں تو نبی کریم ﷺ نے ترتیب وار مزید احکام ذکر فرمائے۔<sup>36</sup> حضرت سعد بن معاذؓ کے قبول اسلام کے بعد قبیلہ بنی عبد الاشہل نے بھی اسلام قبول کر لیا، اس وقت حضرت سعد بن معاذؓ اور حضرت اسید بن الحضیرؓ نے بنی عبد الاشہل کے تمام بت توڑ دیئے،<sup>37</sup> جس سے معلوم ہوتا ہے کہ تعلیم سے افراد منافی توحید مظاہر و شعائر کے تدارک کی تدابیر کرنا بھی سیکھتے ہیں۔ درحقیقت نظام تعلیم مدار توحید ہی کے گرد گردش کرتا ہے، یہی قصر تعلیم کی تشکیل اساس ہے اور توحید باری تعالیٰ کی معرفت ہی گلستان علم کے وابستگان کو دائمی خیر و سلامتی اور ابدی انعام و اکرام کا حقدار بننے کے سانچے میں ڈھالتی ہے۔

نظام تعلیم کی دوسری تشکیلی اساس نبی رحمت ﷺ کی رسالت و اطاعت کا اقرار و اثبات ہے۔ خزینہ سیرت شاہد ہے کہ افراد کو رسول اللہ ﷺ کے منصب رسالت اور اس کے تقاضوں کی بابت مسلسل تبلیغ و تعلیم دی گئی۔ زعمائے قریش اور نبی کریم ﷺ کے مابین ہونے والی گفتگو میں رسول اللہ ﷺ کے الفاظ لائق توجہ ہیں:

((...ولكن الله بعثني اليكم رسولا وانزل علي كتابا وامرني ان اكون لكم بشيرا ونذيرا فبلغتكم رسالات ربي ونصحت لكم فان تقبلوا مني ما جئتكم به فهو حظكم في الدنيا والاخرة وان تردده علي اصبر لامر الله حتى يحكم الله بيني وبينكم))<sup>38</sup>

(بات یہ ہے کہ) اللہ تعالیٰ نے مجھے تمہاری جانب رسول بنا کر بھیجا ہے، اس نے مجھ پر کتاب نازل کی ہے، اس نے مجھے حکم دیا ہے کہ میں تمہارے لیے بشیر اور نذیر بن جاؤں، پس میں نے پیغام پہنچا دیئے، اور تمہیں نصیحت کر دی، اگر تم نے میرے لائے ہوئے (پیغام) کو قبول

کر لیا تو دنیا و آخرت میں تمہارے لیے (خیر و سعادت) کا خوب حصہ ہے اور اگر تم نے اسے (قبول نہ کر کے) میری طرف ہی واپس کر دیا تو میں حکم باری تعالیٰ تک صبر کروں گا، یہاں تک کہ اللہ تعالیٰ میرے اور تمہارے درمیان فیصلہ کر دے۔

یہاں نبی کریم ﷺ نے اپنی نبوت کی تصدیق اور تعلیمات کی تعمیل پر دنیا و آخرت کی سعادت مل جانے کی نوید دی ہے۔ اس میں اشارہ موجود ہے کہ ریاست جس انفرادی و اجتماعی فلاح کے حصول کی جدوجہد کرتی ہے وہ بے ثمر رہے گی جب تک کہ عظمت و حرمت و اطاعت رسول ﷺ کی تفہیم باشندگانِ مملکت کو نہ دی جائے۔ فیضانِ تعلیماتِ نبوی ﷺ سے مشرف صحابہ کرامؓ نے منصب و مقام مصطفیٰ ﷺ کو مجروح کرنے والے مدعیانِ نبوت کا فتنہ ختم کرنے کے لیے جو اقدامات کیے<sup>39</sup> ان سے یہ اصول اخذ ہوتا ہے کہ ریاست کا تعلیمی نظام سرورِ کائنات ﷺ سے متعلق معلومات و تفصیلات پر محیط ہوتا کہ افراد مختلف میدانوں میں عظمت رسول کریم ﷺ کے عملی اطلاق و نظری دفاع کرنے کی صلاحیت سے بہرہ ور ہو جائیں۔

نظامِ تعلیم ریاست کے تشخص اور مستقبل کا امین ہوتا ہے۔ یہ نو نھالان و نو جوانانِ مملکت کے فکر و عمل کی سمت متعین کرتا ہے۔ اللہ سبحانہ و تعالیٰ کی وحدانیت، ربوبیت، وحاکمیت، اور نبی کریم ﷺ کی رسالت، اطاعت و عظمت تعلیمی نظام کی تشکیلی اساس ہے۔ تعلیمی عمل سے ملحق ہر جزو و عضو میں توحید باری تعالیٰ اور رسالتِ محمدی ﷺ کی روح کار فرما ہونے ہی پر اس کے نافع ہونے کا انحصار ہے۔

## کلیدی مقاصد

انوارِ سیرت سے تعلیم کے مقاصد و اہداف بھی روشن اور متعین ہوتے ہیں۔ تدریس، تذکیر، تحقیق، تالیف کے موضوعات و مواد ہو یا فنی و عملی مہارتوں کی مشق، معلم و متعلم کی حرکت و فعالیت ہو یا مکاتب و مراکز کا انتظامی ڈھانچہ، تمام تعلیمی سرگرمیوں سے مطلوب کیا ہے؟ اس بابت بھی سیرت طیبہ ﷺ میں راہ نمائی موجود ہے۔ خطبہ حجۃ الوداع<sup>40</sup>، جو کہ لطیف و دقیق معارف کا شاہکار ہے، سے کلیدی مقاصدِ تعلیم اخذ ہوتے ہیں۔ اس موقع پر نبی کریم ﷺ کا یہ فرمان: ((اسمعوا قولی فانی قد بلغت واعقلوه))<sup>41</sup> "میری بات غور سے سنو، بے شک میں نے (احکامِ الہی) پہنچا دیئے ہیں، اور اسے اچھی طرح سے سمجھ لو" دراصل حجۃ الوداع کے فرامین غور و توجہ سے سننے اور ان پر تدبر و تفکر کی تلقین ہے تاکہ ان میں پنہاں جو اہر تلاش کیے جاسکیں۔ نبی کریم ﷺ کی حیات

طیبہ مختلف جہات میں جن تعلیماتِ الہیہ کی تکمیل کا آئینہ ہے، اس خطبہ میں ان کے مغز و نچوڑ کے اشارات مخفی ہیں۔ ان فرامینِ عالی شان سے ماخوذ کلیدی مقاصدِ تعلیم سطورِ ذیل میں بیان کیے جا رہے ہیں۔

### اول۔ اخروی احتساب و جزا کا شعور:

علوم و فنون کی اشاعت و ترویج کی جدوجہد کے منفعت بخش ہونے کے لیے لازمی ہے کہ فرد میں قیامت کے دن اپنے اعمال کی جواب دہی کی فکر راسخ کی جائے۔ حجۃ الوداع میں خطبہ رسول ﷺ کے کلمات ((ستلقون ربکم فیسأ لکم عن اعمالکم))<sup>42</sup> "عنقریب تم اپنے رب سے ملاقات کرو گے پھر وہ تم سے تمہارے اعمال کے بارے میں پوچھے گا"، دلالت کرتے ہیں کہ اخروی احتساب کا شعور نامہ اعمال کا ساربان ہے۔ اجتماعِ قریش میں نبی کریم ﷺ نے مختلف قبائل کو الگ الگ مخاطب کرتے ہوئے ہر قبیلہ کو یہ الفاظ ارشاد فرمائے: ((انقذوا انفسکم من النار))<sup>43</sup> "اپنے آپ کو جہنم کی آگ سے بچانے کا سامان کر لو"۔ بنو ہاشم سے خطاب کرتے ہوئے فرمایا: ((... والله لنموتن کما تنامون ولتبعثن کما تستیقظون ولتحاسبن بما تعملون ولتجزون بالاحسان احسانا وبالسوء سوء وانها للجنة ابداء او النار ابداء))<sup>44</sup> "... اللہ کی قسم، تم ضرور مر جاؤ گے جس طرح تم سو تے ہو اور تمہیں مرنے کے بعد ضرور اٹھایا جائے گا جس طرح تم نیند کے بعد بیدار ہوتے ہو، اور تمہارے اعمال کا ضرور حساب لیا جائے گا، پھر احسان کا بدلہ احسان سے اور برائی کا بدلہ برائی سے دیا جائے گا، پھر (یا تو) ہمیشہ کے لیے جنت ہوگی یا جہنم"۔

نبی کریم ﷺ نے اخلاقِ حسنہ و سیئہ کے بارے میں جو تعلیم دی ہے اس سے بھی ثبوت ملتا ہے کہ انتخابِ عمل کا اثر اخروی جزا و سزا پر منتج ہوتا ہے، جیسا کہ اس حدیثِ مبارکہ سے واضح ہوتا ہے: ((علیکم بالصدق فان الصدق یهدی الی البر وان البر یهدی الی الجنة... وایاکم والکذب فان الکذب یهدی الی الفجور وان الفجور یهدی الی النار... الخ))<sup>45</sup> "تم پر صدق گوئی اختیار کرنا لازم ہے کیونکہ سچائی نیکی کی طرف راہ نمائی کرتی ہے، اور نیکی جنت کی طرف لے جاتی ہے... اور تم پر جھوٹ سے بچنا لازم ہے کیونکہ جھوٹ گناہ کی طرف لے جاتا ہے، اور گناہ جہنم کی طرف لے جاتا ہے"۔ یہ آثار راہ نمائی کرتے ہیں کہ فرد کو اپنے تمام اقوال و افعال کا خود کڑا نگہبان بنانا، اس میں روزِ قیامت اپنے اعمال کی گرفت و احتساب کا شعور پختہ کرنا، اور اللہ تعالیٰ کے حضور سرخروئی کا جذبہ اور فکر پیدا کرنا ایک اہم اور مرکزی مقصد ہے جس پر ریاست کی تعلیمی حکمتِ عملی ترتیب دی جانی چاہیے۔

دوم۔ انسانیت کی قدر و قیمت اور خدمت کا احساس:

تعلیم کا ایک اہم مقصد انسان میں بنی نوع آدم کی بلا تفریق حسب و نسب اور بلا امتیاز رنگ و نسل شرف و قیمت کا شعور اجاگر کرنا ہے۔ حجۃ الوداع میں نبی کریم ﷺ کے ارشادات: ((یا یہا الناس ان ربکم واحد و ان اباکم واحد الا لا فضل لعربی علی عجمی ولا لعجمی علی عربی ولا لاحمر علی اسود ولا لا سود علی احمر الا بالتقویٰ))<sup>46</sup> "اے لوگو! بے شک تمہارا رب ایک ہی ہے، تمہارا باپ ایک ہی ہے، آگاہ رہو کہ کسی عربی کو عجمی پر فضیلت حاصل نہیں ہے نہ ہی عجمی کو عربی پر، سرخ کو کالے پر اور کالے کو سرخ پر فضیلت حاصل ہے مگر تقویٰ کی وجہ سے"، اور ((فان دماءکم و اموالکم و اعراضکم بینکم حرام کحرمة یومکم هذا فی شہرکم هذا فی بلدکم هذا لیبلغ الشاهد الغائب فان الشاهد عسی ان یبلغ من هو اوعی له منه))<sup>47</sup> "بے شک تمہارا خون، اموال، اور عزت آپس میں ایک دوسرے پر ویسے ہی حرام ہے جس طرح آج کے دن کی اس مہینہ اور شہر میں حرمت ہے، موجود (لوگ) ان تک پہنچا دیں جو (ابھی) موجود نہیں ہیں، (ممکن ہے) موجود شخص اس تک پہنچائے جو حاضر شخص سے زیادہ یاد رکھنے والا ہو"، اس حکیمانہ پیغام پر مشتمل ہیں کہ اپنے خالق اور والد کی نسبت سے تمام انسانوں کی اصل ایک ہونے کے سبب وہ یکساں حقوق اور یکساں حسن سلوک کے مستحق ہیں۔ نیز جنہوں نے علم کے موتیوں سے اپنے دامن بھر لیے ہیں وہ اسے آگے منتقل کرنے کا سامان کریں کیونکہ ان سے زیادہ فہم و دانش کے حاملین علوم میں وسعت کا ذریعہ ہو سکتے ہیں اور انسانیت ان علوم سے استفادہ کرتی رہے گی۔ یوں اپنے پاس موجود علم و ہنر سے دوسروں کو فائدہ پہنچانا، نافع معلومات کی ترسیل کے لیے ممکنہ وسائل استعمال کرنا، اور دوسروں کی بھلائی کے لیے کمر بستہ رہنا انسانی شرف کی علامت ہے۔ تعلیم کا مقصد اسی انسانی شرف و وقار کی حفاظت ہے۔ حدیث مبارکہ ((خیر الناس انفعهم للناس))<sup>48</sup> "لوگوں میں بہترین وہ ہے جو لوگوں کو زیادہ فائدہ پہنچانے والا ہو" بھی اسی جانب راہ نمائی کرتی ہے۔ اس سے معلوم ہوتا ہے کہ انسان کو انسانیت کے لیے نفع بخش بنانا تعلیم کے کلیدی مقاصد میں شامل ہے۔

سوم۔ سماجی ذمہ داریوں سے آگاہی:

تعلیم کا ایک اہم فریضہ معاشرتی تعامل کے اصول و ضوابط سکھانا ہے۔ نبی کریم ﷺ کی اخلاقی تعلیمات دراصل ایک ذمہ دارانہ سماجی کردار کی تشکیل کرتی ہیں۔ خطبہ حجۃ الوداع کا ایک حصہ معاشرتی فرائض سے متعلق ہے، جو نشان دہی کرتا ہے کہ تعلیم کا ایک اہم مقصد فرد کی سماجی تربیت کرنا ہے۔ اس موقع پر نبی کریم ﷺ کے

فرائین: ((کل مسلم أخو المسلمین اخوة فلا یحل لامری من اخیه الا ما اعطاه عن طیب نفس فلا تظلموا انفسکم))<sup>49</sup> ہر مسلمان مسلمان کا بھائی ہے اور بے شک مسلمان (آپس میں) بھائی ہیں، پس کسی آدمی کے لیے جائز نہیں ہے کہ اپنے بھائی کی رضامندی کے بغیر اس کے مال میں سے کچھ لے پس تم خود پر ظلم نہ کرو، نیز ((الا ومن کانت عنده امانة فلیؤدها الی من ائتمنه علیها))<sup>50</sup> سنو جس کے پاس کوئی امانت ہے تو وہ اسے امانت رکھوانے والے کو لوٹا دے، اور ((ان لکم من نساءکم حقا ولنسائکم علیکم حقا))<sup>51</sup> بے شک تمہارے تمہاری بیویوں پر حقوق ہیں اور تمہاری بیویوں کے تم پر حقوق ہیں" سے صحت مند معاشرے کے لیے باہمی حقوق و فرائض کی پاسداری کی اہمیت واضح ہوتی ہے۔ نیز فرمان نبی ﷺ: ((لا ترجعوا بعدی کفارا یضرب بعضکم رقاب بعض))<sup>52</sup> میرے بعد کافر نہ ہو جانا کہ ایک دوسرے کی گردنیں مارنے لگو، میں باہمی افتراق و انتشار سے بچاؤ کی تربیت کے اشارات موجود ہیں۔

#### چہارم۔ ریاستی استحکام میں کردار:

ملکی امن و سلامتی قانونی ضابطوں کی پابندی سے مشروط ہے، اسی لیے افراد میں نظم اجتماعی کی استعداد پیدا کرنا ناگزیر ہے۔ حجۃ الوداع میں نبی کریم ﷺ کے ارشادات: ((ولو استعمل علیکم عبد یقودکم بکتاب اللہ فاسمعوا له واطیعوا))<sup>53</sup> اور اگر تم پر ایک غلام کو حاکم بنایا جائے اور وہ کتاب اللہ کے مطابق تمہارے معاملات چلائے تو اس کی بات سنو اور اس کی اطاعت کرو، ((واطیعوا اولی امرکم تدخلوا جنة ربکم))<sup>54</sup> اور اپنے حکام کی اطاعت کرو تم اپنے رب کی جنت میں داخل ہو جاؤ گے" دلالت کرتے ہیں کہ ملکی نظم و نسق کی پائیداری و خوشگواہی کے لیے مقررہ قواعد و ضوابط پر عمل اور ملکی مفادات و قوانین کا احترام سکھانا تعلیم کا ایک اہم ہدف ہے۔

آیت کریمہ ﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ...﴾<sup>55</sup> "مومنو! اللہ اور اس کے رسول کی فرمانبرداری کرو اور جو تم میں سے صاحب حکومت ہیں ان کی بھی..." کی تفسیر میں منقول واقعہ بھی اس جانب راہ نمائی کرتا ہے۔ نبی کریم ﷺ نے ایک مہم میں حضرت خالد بن ولیدؓ کو امیر مقرر کیا، اس میں حضرت عمار بن یاسرؓ بھی شریک تھے۔ جس علاقے کی طرف یہ سریہ روانہ ہوا، اہل علاقہ کو لشکر کے پہنچنے کی اطلاع ہو گئی، اور سب لوگ رات کے وقت بستی سے نکل گئے۔ صرف ایک آدمی پیچھے رہ گیا، اس نے رات

کے وقت حضرت عمارؓ کے پاس آکر اپنے قبول اسلام اور رکنے کی خبر دی، حضرت عمارؓ نے اسے نقصان نہ پہنچائے جانے کی یقین دہانی کروادی۔ صبح حضرت خالد بن ولیدؓ نے بستی کا قصد کیا تو صرف ایک شخص کو پا کر اس کا مال و متاع ضبط کرنے اور قید کرنے کا حکم صادر کیا۔ حضرت عمارؓ معترض ہوئے اور کہا کہ یہ آدمی میری پناہ میں ہے۔ حضرت خالد بن ولیدؓ نے اپنے حق امارت کی بنا پر کہا کہ تمہیں پناہ دینے کا اختیار کس نے دیا۔ اس پر حضرت خالد بن ولیدؓ اور حضرت عمار بن یاسرؓ کے درمیان تلخ کلامی ہوئی اور معاملہ نبی کریم ﷺ کی خدمت میں پیش ہوا۔ نبی کریم ﷺ نے حضرت عمارؓ کی پناہ کو درست قرار دیا اور ساتھ ہی نصیحت فرمائی کہ آئندہ حاکم کی طرف سے از خود پناہ نہ دینا۔ مزید نبی کریم ﷺ نے حضرت خالدؓ کی ترش روئی پر ان کے سامنے حضرت عمارؓ کے فضائل بیان فرمائے، جسے سن کر وہ حضرت عمارؓ سے معافی کے خواستگار ہوئے۔<sup>56</sup> اس سے معلوم ہوتا ہے کہ ریاستی انتشار سے بچاؤ کے لیے تفہیم و تربیت تعلیمی حکمت عملی میں خصوصی اہمیت کی حامل ہے۔

### پنجم. معاشی عدل کی تربیت:

انسانی زندگی میں معاشی اعتماد و توازن کی اہمیت مسلم ہے۔ متعدد انفرادی و اجتماعی مصالح کی تکمیل معاشی وسائل پر منحصر ہے۔ خطبات حجۃ الوداع سے فرد کی معاشی تہذیب و تربیت کے اہم اصول سامنے آتے ہیں۔ ((العاریۃ مؤادۃ الزعیم غارم والذین مقضی))<sup>57</sup> "عاریت لی ہوئی لوٹائی جائے گی، ضامن کو تاوان دینا ہوگا، اور قرض واجب الادا ہوگا۔" ((ان الله تبارک وتعالی قد اعطی لكل ذی حق حقه فلا وصیۃ لوارث))<sup>58</sup> "اللہ تعالیٰ نے (وارثوں میں سے) ہر حق دار کو اس کا حصہ (مقرر کر کے) دے دیا ہے پس وارث کے لیے کوئی وصیت نہیں ہے"، ((ولا یحل لامری من مال اخیه الا ما طابت به نفسه))<sup>59</sup> "کسی آدمی کا اپنے بھائی کے مال میں سے اس کی رضامندی کے بغیر لینا جائز نہیں"، ((وربا الجاہلیۃ موضوع))<sup>60</sup> "جاہلیت کا سود لغو و رد ہے"۔ یہ فرامین رسول کریم ﷺ دلالت کرتے ہیں کہ تعلیم کے کلیدی مقاصد میں فرد کو کسب و صرف دولت کے ضوابط سکھانا شامل ہے، جس سے رعیت و ریاست ترقی و بہبود کی منازل عبور کر سکیں۔ سود اربکا ز دولت کا سبب اور عادلانہ گردش دولت میں مانع ہوتا ہے، اسی لیے سود اور وہ تمام ذرائع آمدن جو بے اعتمادی، نا انصافی، اور قساوت قلبی کا مظہر ہوں کی تفہیم دینا، حلال و حرام کی تمیز کے ساتھ ممکنہ وسائل کے استعمال کا ہنر سکھانا ضروری ہے، تاکہ افراد ظلم و غصب کے بجائے اپنے زور بازو پر معاشی استحکام کی جانب بڑھنے کے قابل ہو سکیں۔

## ششم۔ دینی تفوق و عظمت کا ادراک:

خطبہ حجۃ الوداع کا جزو ((کل شیء من امر الجاہلیۃ تحت قدمی موضوع))<sup>61</sup> جاہلیت کی ہر چیز میرے قدموں کے نیچے لغو و زوال پامال ہے "انتہائی شان و جلال کا حامل ہے۔ نبی کریم ﷺ نے دلائل و براہین سے الہی نظام حیات کے اثبات و نفاذ کی مکمل جدوجہد کا حاصل اس جملہ میں بیان فرمادیا ہے۔ اس سے ایک اہم تعلیمی مقصد متعین ہوتا ہے کہ تعلیم کی بھٹی سے کندن بن کر نکلنے کے لیے لازمی ہے کہ طلبہ انواعِ علوم و فنون میں دیگر افکار و تمدن سے مرعوبیت کے بجائے دینی عظمت و رفعت کے احساس و یقین سے آراستہ ہوں۔

حضرت سدید بن صامت الانصاری الاوسی<sup>62</sup> جو اپنے حسب و نسب، حکمت و فراست اور شعر و ادب میں کمال کے سبب خوب شہرت رکھتے تھے، بیت اللہ کے حج یا عمرہ کی غرض سے مکہ مکرمہ آئے اور نبی کریم ﷺ سے ملاقات ہوئی۔ سدید نے نبی کریم ﷺ سے کہا کہ آپ بھی ویسا ہی کلام پیش کرتے ہیں جیسا کہ میرے پاس ہے۔ رسول اللہ ﷺ نے دریافت فرمایا: تمہارے پاس کیا ہے؟ سدید نے جواب دیا: حکمت لقمان۔ نبی کریم ﷺ نے فرمایا: اسے پیش کرو۔ سدید نے کلام پیش کیا تو نبی کریم ﷺ نے فرمایا: ((ان هذه الکلام حسن، معی

افضل من هذا؛ قرآن انزلہ اللہ علی ہدی و نور))<sup>63</sup> یہ اچھا کلام ہے، لیکن میرے پاس اس سے بہتر کلام ہے یعنی قرآن جسے اللہ تعالیٰ نے مجھ پر نازل کیا ہے، یہ ہدایت و نور ہے "اس واقعہ سے راہ نمائی ملتی ہے کہ زمانہ کے مروجہ علوم و فنون اور ان کے نظری و اطلاقی شعبوں میں فضیلت و فوقیت قرآن کریم کے اصول و حقائق کو حاصل ہے۔ نیز یہ قاعدہ اخذ ہوتا ہے کہ مختلف تعلیمی شعبوں میں تشکیلِ نصابات، تنظیمِ ادارات، تعیینِ مواد، اور ترسیلِ معلومات اس انداز میں کی جائے کہ طالب علم دین حکیم کی شوکت و حقانیت سے متعارف ہو جائے۔

## اجزائے نظام تعلیم سے متعلق راہ نما اصول

نظام کئی اجزاء کا مرکب و مجموعہ ہوتا ہے۔ نظام تعلیم کے ترکیبی اجزاء میں معلم، متعلم، نصاب، تصنیف و تالیف، مکتبات و مراکز، انتظامی ادارے، اور درجاتی ترتیب وغیرہ شامل ہیں۔ سیرت طیبہ ﷺ میں اجزائے تعلیم کے بارے میں اصولی راہ نمائی موجود ہے، جسے سطور ذیل میں مختصر بیان کیا جا رہا ہے۔

## ■ نصابِ تعلیم:

اس کے حوالے سے بنیادی ہدایات درج ذیل اقدامات و فرمودات رسول ﷺ کی روشنی میں سامنے

آتی ہیں۔

نبی کریم ﷺ نے حضرت خالد بن ولیدؓ کی سرکردگی میں اصحاب کو نجران بنو حارث بن کعب کی طرف روانہ فرمایا۔ حضرت خالدؓ کو حکم دیا کہ حملہ سے قبل بنو حارث کو تین دن تک قبول اسلام کی دعوت دیں۔ اگر وہ قبول کر لیں تو وہیں مقیم رہ کر انہیں کتاب اللہ، سنت رسول ﷺ، اور معالم اسلام کی تعلیم دیں، فرمایا: ((واقم فیہم و علمہم کتاب اللہ و سنة نبیہ و معالم الاسلام))<sup>64</sup>۔ حضرت خالد بن ولیدؓ نے حکم نبوی ﷺ پر عمل کیا۔ بنو حارث کے مسلمان ہونے کے بعد انہیں کتاب اللہ اور سنت رسول ﷺ کی تعلیم دیتے رہے۔ پھر حضرت خالدؓ نے نبی کریم ﷺ کو خط لکھا، جس میں انہوں نے نبی کریم ﷺ کو خبر دی کہ جس طرح آپ ﷺ نے مجھے حکم دیا تھا میں نے اسی طرح انہیں دعوت اسلام پیش کی اور ازاں بعد انہیں آپ ﷺ کے حکم کے مطابق تعلیم دی۔<sup>65</sup> حضرت خالدؓ کے خط کے جواب میں نبی کریم ﷺ نے انہیں مکتوب ارسال کیا، جس میں انہیں بنو حارث کے وفد کے ہمراہ مدینہ طلب کیا۔ بنو حارث کا وفد بارگاہ نبوی ﷺ میں حاضر ہوا۔ پھر نبی کریم ﷺ نے حضرت عمرو بن حزم انصاریؓ کا ان کے علاقہ میں بحیثیت والی تقرر کیا، اور حضرت عمرو بن حزمؓ کو جو حکم نامہ جاری کیا اس میں ایک اہم حکم یہ تھا: ((وامرہ ان --- یعلم الناس القرآن --- الخ))<sup>66</sup> انہیں حکم دیا کہ وہ لوگوں کو قرآن کی تعلیم دیں۔

حجۃ الوداع میں فرمان رسول ﷺ ((...فاعقلوا ایہا الناس واسمعوا قولی فانی قد بلغت و ترکت فیکم ما ان اعتصمتم بہ فلن تضلوا ابدا کتاب اللہ و سنة نبیہ))<sup>67</sup> اچھی طرح سمجھ لو اے لوگو اور میری بات توجہ سے سنو، میں نے پہنچا دیا ہے اور تمہارے میں دو چیزیں چھوڑ (کر جا) رہا ہوں تم جب تک انہیں مضبوطی سے تھام کر رکھو گے گمراہ نہیں ہو گے (یہ) اللہ کی کتاب اور اس کے نبی کی سنت ہے "دلالة کرتا ہے کہ غلط روش پر چلنے سے بچنے کے لیے قرآن کریم اور سنت رسول ﷺ کی تعلیم لازمی ہے۔

اس سے قرآن کریم اور سنت رسول ﷺ کے لازمی تعلیمی نصاب ہونے کا اصول اخذ ہوتا ہے۔ صحابہ کرامؓ کے طرز عمل سے بھی اس کا ثبوت ملتا ہے، جیسا کہ حضرت معاویہؓ نے بیان کیا ہے کہ ہم کچھ اصحاب فرض نماز کے بعد مسجد میں بیٹھے قرآن کریم اور سنت رسول ﷺ کا مذاکرہ کرتے تھے "صلینا الصلوۃ المکتوبۃ ثم قعدنا نتذاکر کتاب اللہ و سنة نبیہ ﷺ"<sup>68</sup>۔ حضرت ابوسعید خدریؓ سے مروی ہے کہ نبی کریم ﷺ کے اصحاب مل بیٹھتے تو قرآن کریم کی سورۃ پڑھتے یا دوسرے سے سنتے۔<sup>69</sup> صحابہ کرامؓ علم حدیث میں بھی مشغول رہتے،

وہ ایک دوسرے کو حدیث کی تعلیم دیتے اور باہم مذاکرہ کی تلقین بھی کرتے۔<sup>70</sup>

قرآن کریم کا نصابِ تعلیم میں لازمی حصہ ہونے کی وجہ اس عظیم کتاب کا ام العلوم، جامع العلوم، اور مفتاح العلوم ہونا ہے۔ تعلیم کی غرض و غایت ناواقفیت اور جہالت و لاعلمی کے اندھیروں سے بچا کر انسان کو روشن راہِ عمل سے متعارف کروانا ہے۔ اس مقصد کی تکمیل ذی شان کلامِ الہی کے بغیر محال ہے۔ یہ کتاب حکیم اخبارِ اولین و آخرین کا گنجینہ، احکام کا مجموعہ، اور لامحدود عجائب و معارف کا خزانہ ہے۔<sup>71</sup> دنیا و آخرت کی سر بلندی و سر خروئی اس سے مشروط ہے۔<sup>72</sup> اور اس سے کنارہ کرنے والوں کے لیے ہلاکت، گمراہی، تباہی، اور زوال کی وعید ہے۔<sup>73</sup> نبی کریم ﷺ کی ذات اقدس کلامِ ربانی کی شارح ہے، قرآن مجید کا علم اس کے معلم و مفسر ﷺ کی سنت و سیرت کے ساتھ مشروط ہے۔ اسی بنا پر قرآن کریم اور سنت نبی کریم ﷺ نصابِ تعلیم میں خصوصیت کے ساتھ لازمی مضمون کی حیثیت رکھتے ہیں۔

قرآن و حدیث کی عمومی تدریس و تفہیم کے ساتھ ساتھ اصحابِ رسول ﷺ خصوصی طور پر بھی علوم قرآن و سنت میں رسوخ و کمال حاصل کرنے کی جستجو کرتے۔ اسے علومِ دینیہ میں تخصص سے تعبیر کیا جاسکتا ہے۔ یوں تعلیم قرآن و سنت کے حوالے سے درجہ اولیٰ و اعلیٰ کی تقسیم سامنے آتی ہے۔ جیسا کہ حضرت عبداللہ بن مسعودؓ قرآن کریم کے بے مثل عالم تھے، صحابہ کرامؓ ان کے علم و فضل کے معترف تھے۔<sup>74</sup> انہیں بکثرت صحبتِ رسول اللہ ﷺ کا شرف حاصل تھا، حضرت ابو موسیٰ اشعرؓ فرماتے ہیں: "لقد کان یشہد اذا غبنا ویؤذن لہ اذا حجبنا"<sup>75</sup> ان کا حال یہ تھا کہ یہ نبی کریم ﷺ کے پاس حاضر رہتے جب ہم غائب ہوتے، اور انہیں اجازت ملتی جب ہم روک دیئے جاتے۔" اسی طرح حضرت معاذ بن جبلؓ، ابی بن کعبؓ، اور سالم مولیٰ ابو حذیفہؓ کو بھی قرآن مجید کے علوم و معارف پر عبور تھا، نبی کریم ﷺ نے ان سے قرآن کریم سیکھنے کی تلقین فرمائی۔<sup>76</sup> حضرت ابو ہریرہؓ کو احادیث سے خاص شغف تھا، انہوں نے خود بیان کیا ہے کہ انصار و مہاجرین کا روبرو حیات میں مصروف ہوتے اور انہوں نے صحبتِ رسول ﷺ کو لازم پکڑ لیا، نبی کریم ﷺ کی دعا کے سبب سب یاد رہتا اسی لیے وہ بکثرت احادیث بیان کرتے۔<sup>77</sup> حضرت زید بن ثابتؓ علم وراثت اور حضرت معاذ بن جبلؓ احکامِ حلال و حرام پر خوب درک رکھتے تھے۔<sup>78</sup>

حضرت عبداللہ بن عباسؓ کے بارے میں امام حاکمؒ (م 405ھ) نے ایک اثر نقل کیا ہے جس سے معلوم ہوتا ہے کہ انہوں نے تخصص اور عالی درجہ میں تحصیلِ علم کے لیے کیسے جدوجہد کی۔ حضرت عبداللہ بن عباسؓ نے

ایک انصاری سے کہا کہ ابھی اصحاب رسول ﷺ زندہ ہیں، ان سے احادیث رسول ﷺ کا علم حاصل کرنا چاہیے۔ انصاری کی عدم رضامندی پر حضرت عبداللہ بن عباسؓ خود ہی اس راہ پر چل پڑے۔ حضرت عبداللہ بن عباسؓ کہتے ہیں کہ جس صحابی کے بارے میں پتہ چلتا کہ ان کے پاس کسی حدیث کا کوئی علم ہے، وہ ان کے دروازے پر جا کر بیٹھ رہتے اور ان کے باہر آنے کا انتظار کرتے، ہواؤں کی وجہ سے گرد و غبار اڑ کر ان پر پڑتی رہتی، جب وہ صحابی گھر سے نکلتے اور انہیں دیکھتے تو کہتے کہ آپ ہمیں بتاتے ہم آپ کے پاس آجاتے، وہ جواب دیتے کہ آپ کے پاس حاضر ہونے کا میرا زیادہ حق بنتا تھا، پھر وہ ان سے حدیث کا علم لیتے۔ حضرت عبداللہ بن عباسؓ کہتے ہیں کہ وہی انصاری بعد میں انہیں دیکھا کرتا تھا کہ لوگ ان کی طرف دینی احکام و مسائل جاننے کے لیے رجوع کرتے ہیں تو کہا کرتا کہ یہ نوجوان مجھ سے زیادہ عقل مند ہے۔<sup>79</sup>

ان آثار سے اصول اخذ ہوتا ہے کہ قرآن و سنت کا بنیادی مطالعہ نصاب کا لازمی اور اہم حصہ ہونا چاہیے۔ جو طلبہ قرآن و سنت کا گہرائی و گہرائی سے مطالعہ اور اس میں رسوخ و مہارت کے متمنی ہوں ان کے لیے شعبہ علوم دینیہ کا قیام و انتظام ہونا چاہیے۔

### ■ تعلیمی شعبہ جات:

متعدد ضروریات و مصالح حیات کی تکمیل کا انحصار مختلف علوم و فنون پر ہوتا ہے۔ ان علوم کی تحصیل میں افراد کی استعداد، رجحان اور ذوق طبع کا اعتبار اہم ہوتا ہے۔ ان مختلف تعلیمی شعبوں کے حوالے سے سیرت طیبہ ﷺ میں شواہد موجود ہیں۔

علوم الالسنہ کے متعلق حضرت زید بن ثابتؓ کا ذکر ملتا ہے کہ انہوں نے نبی کریم ﷺ کے حکم سے سریانی زبان سیکھی، وہ یہود سے مراسلت میں ترجمان کے فرائض انجام دیتے تھے۔<sup>80</sup> دفاعی و عسکری علوم کی تدریس و تربیت کے حوالے سے یہ حدیث راہ نمائی کرتی ہے: ((...و هو علی منبر یقول ﴿وَأَعِدُّوا لَهُمْ مَا اسْتَطَعْتُمْ مِنْ قُوَّةٍ﴾ الا ان القوة الرمی الا ان القوة الرمی))<sup>81</sup> "نبی کریم ﷺ نے منبر پر آیت کریمہ ﴿...وَأَعِدُّوا لَهُمْ مَا اسْتَطَعْتُمْ مِنْ قُوَّةٍ﴾ (ان کے لیے جتنی قوت ہو سکے تیار رکھو) پڑھتے ہوئے فرمایا قوت تیر اندازی میں ہے۔" علم طب کے حوالے سے بھی نظائر موجود ہیں۔ حضرت کعبہ بنت سعد الاسلمیہ (رفیدۃ) ایک ماہر طبیہ تھیں، مدینہ منورہ میں مسجد نبوی کے قریب ان کا خیمہ مختص تھا (یعنی شفا خانہ قائم تھا) جہاں وہ بیماروں اور زخمیوں کا علاج معالجہ کیا کرتی تھیں، حضرت سعد بن معاذؓ غزوہ خندق میں زخمی ہونے کے بعد یہیں زیر علاج رہے۔<sup>82</sup> حضرت

ام سنان اسلمیہؓ کے بارے میں منقول ہے کہ انہوں نے نبی کریم ﷺ کی اجازت سے مریضوں اور زخمیوں کے علاج کے لیے غزوہ خیبر میں شرکت کی تھی<sup>83</sup>، جس سے معلوم ہوتا ہے کہ ان کے پاس دواسازی کا ہنر تھا۔ ابن عبد البرؒ نے ذکرِ علوم میں علم طب (جو کہ علم ابدان ہے) کے ساتھ ہی زمین کی نباتات، اشجار، پانی، معدنیات، حیوانات، کھانے پینے کی اجناس، مختلف شہروں اور ملکوں کے ماحول کی کیفیات و اثرات، عارضی آفات، حرکت و سکون کے فوائد، فضا، اور آب و ہوا کے خواص وغیرہ کے علم کو منسلک کیا ہے<sup>84</sup>۔

اس سے یہ اصول سامنے آتا ہے کہ وقت اور ضرورت میں تغیر و تنوع کو ملحوظ رکھتے ہوئے مختلف تعلیمی شعبوں میں تحصیل علم کے لیے مواقع و سہولیات فراہم کی جانی چاہیئے۔

■ معلم :

اساتذہ معمارِ مملکت کا درجہ رکھتے ہیں۔ اساتذہ کے خلوص و محنت پر تدریسی عمل کے مؤثر و مفید ہونے کا انحصار ہوتا ہے۔ امام بخاریؒ (م 256ھ) نے نبی کریم ﷺ کے حجۃ الوداع میں خطبہ سے قبل حضرت جریرؓ کو فرمان: ((استنصت الناس)) "لوگوں کو (توجہ سے بات سننے کے لیے) خاموش کر دو" سے اخذ مسئلہ کے لیے "باب الانصت للعلماء (علماء کی بات خاموشی سے سنا)" قائم کیا ہے۔<sup>85</sup> اس کی شرح میں ابن بطلؒ (م 449ھ) لکھتے ہیں: "قال ابو الزناد: الانصت للعلماء والتوقیر لهم لازم للمتعلمین لان العلماء ورثہ الانبیاء"<sup>86</sup> یعنی علماء کی بات غور، توجہ، سکون سے سنا اور ان کی عزت و توقیر لازم ہے کیونکہ علماء انبیاء کے وارث ہیں۔ نبی کریم ﷺ نے علم کو انبیاء کی وراثت اور علماء کو اس کا وارث قرار دیا ہے، حدیث مبارکہ ہے: ((...ان العلماء ورثۃ الانبیاء ان الانبیاء لم یورثوا دینارا ولا درهما انما ورثوا العلم فمن اخذ به فقد اخذ بحظ وافر))<sup>87</sup> "علماء انبیاء کے وارث ہیں، انبیاء نے وراثت میں درہم و دینار نہیں چھوڑے، انہوں نے علم کا ورثہ چھوڑا ہے، جس نے اس علم کو پالیا اس نے (دولت) کی بڑی مقدار حاصل کر لی۔" اس سے اہل علم و دانش کی تکریم کا اصول سامنے آتا ہے۔ ہر علمی شعبہ سے وابستہ اساتذہ جو انبیاء کے مقاصد بعثت کی بنیاد پر حیات انسانی کی تعمیر میں مشغول ہوں، وسیع معنوں میں اس کا مصداق ہیں۔ اساتذہ کی قدر افزائی یقینی بنانے کے لیے مناسب اقدامات کرنا ذی وقار ریاستوں کا شعار ہوتا ہے۔

اساتذہ کی تقرری کے اصول و ضوابط کے لیے اس واقعہ سے راہ نمائی ملتی ہے۔ حضرت انسؓ سے روایت ہے کہ یمن کے لوگ نبی کریم ﷺ کے پاس آئے، انہوں نے درخواست کی: "ابعث معنا رجلا یعلمنا السنۃ

والاسلام" "ہمارے ساتھ ایک شخص بھیج دیں جو ہمیں سنت اور اسلام کی تعلیم دے۔" اس پر نبی کریم ﷺ نے حضرت ابو عبیدہؓ کا ہاتھ پکڑ کر فرمایا: ((هذا امين هذه الامة)) "یہ اس امت کے امین ہیں۔" <sup>88</sup>

پس اساتذہ کا وصفِ امانت سے متصف ہونا نہایت ضروری ہے۔ علم ایک امانت ہے جسے ریاست کے مستقبل کے محافظین کے سپرد کرنے کا فریضہ امین ہی ادا کر سکتا ہے۔ اس سے اساتذہ کی قابلیت کے جائزہ و تقرری میں صفتِ امانت کو خصوصی طور سے ملحوظ رکھنے کا قاعدہ سامنے آتا ہے۔

### ■ متعلم:

طالب علم ہی وہ ہستی ہے جس کے لیے تعلیمی نظام تشکیل دیا جاتا ہے۔ طلبہ کی نظری و عملی تعلیم و تربیت مملکت کے مستقبل کی سمت کا تعین کرتی ہے۔ سیرت طیبہ ﷺ سے متعلمین کے حوالے سے اصولی راہ نمائی کے سلسلہ میں یہ واقعہ لائقِ توجہ ہے۔ حضرت ابو رفاعہؓ فرماتے ہیں کہ وہ رسول اقدس ﷺ کی خدمت میں پہنچے جب کہ رسول اللہ ﷺ خطبہ ارشاد فرما رہے تھے، انہوں نے عرض کی کہ یا رسول اللہ ﷺ! ایک اجنبی آدمی آیا ہے جو دین کے بارے میں جاننا چاہتا ہے۔ رسول اللہ ﷺ خطبہ مؤخر کر کے میری جانب متوجہ ہوئے۔ ایک کرسی لائی گئی جس کے پائے لوہے کے تھے، رسول ﷺ اس پر تشریف فرما ہوئے اور جو علم انہیں ان کے رب نے دیا ہے وہ مجھے سکھایا، پھر خطبہ مکمل کیا۔" <sup>89</sup> حضرت ابو سعید خدریؓ سے مروی یہ حدیث بھی اہم ہے، ان النبی ﷺ قال : ((ان الناس لكم تبع و ان رجالا ياتونكم اقطار الارض يتفقون في الدين فاذا اتوكم فاستوصوا بهم خيرا)) <sup>90</sup> "لوگ تمہارے تابع ہیں وہ تمہارے پاس دنیا کے گوشہ گوشہ سے دین سمجھنے کے لیے آئیں گے، جب وہ تمہارے پاس آئیں تو ان سے خیر و بھلائی کا معاملہ کرنا۔" عن ابی سعید الخدری عن النبی ﷺ قال : ((ياتيكم رجال من قبل المشرق يتعلمون فاذا جاؤكم فاستوصوا بهم خيرا)) <sup>91</sup> "لوگ تمہارے پاس علم حاصل کرنے کے لیے مشرق کی طرف سے آئیں گے، جب وہ آئیں تو ان کے ساتھ بھلائی کا معاملہ کرنا۔"

اس سے طلبہ کی اہمیت اور ان کے علمی تشفی کے لیے ممکنہ سہولیات کی فراہمی کا قاعدہ سامنے آتا ہے۔ خیر و سبع معنوں کو شامل ہے، وقت و حالات کی مناسبت سے طلبہ کے لیے تحصیل علم کے مؤثر وسائل کا انتظام کرنا، ان کے ساتھ شفقت و نرمی کا رویہ رکھنا، اور ان کی استعداد کار کو ملحوظ رکھنا وغیرہ اس میں شامل ہے۔

### ■ مقامی سطحوں پر تعلیمی انتظامات:

نبی کریم ﷺ کی تعلیمی حکمت عملی کا ایک پہلو مقامی آبادی کے لیے مقامی سطح پر تعلیم و تدریس کا اقدام نظر آتا ہے۔ وفد عبد القیس نبی کریم ﷺ کی خدمت میں حاضر ہوا، انہوں نے عرض کی کہ ہم دور کے علاقہ سے آئے ہیں، ہمارے اور آپ ﷺ (یعنی مدینہ) کے درمیان قبیلہ مضر کے کفار کا علاقہ حائل ہے، اس لیے حرمت والے مہینوں کے علاوہ حاضری مشکل ہے، ہمیں وہ قطعی امور بتا دیجئے جن پر عمل سے ہم جنت میں داخل ہو سکیں اور اپنے پیچھے رہ جانے والوں کو بھی اس کی خبر دے دیں۔ انہیں متعلقہ تعلیم دینے کے بعد نبی کریم ﷺ نے فرمایا: ((احفظوه واخبروه من وراءکم))<sup>92</sup> "ان تعلیمات کو یاد رکھو اور اپنے پیچھے رہ جانے والوں کو بھی ان کی خبر کر دو۔" حضرت مالک بن الحویرثؓ (اہل بصرہ میں سے تھے<sup>93</sup>) بیان کرتے ہیں کہ وہ نوجوان نبی کریم ﷺ کی خدمت میں آئے، بیس دن مقیم رہے، پھر ان کی گھر والوں سے اداسی کی کیفیت کی وجہ سے نبی کریم ﷺ نے فرمایا: ((ارجعوا الی اہلیکم فاقیموا فیہم وعلموہم --- الخ))<sup>94</sup> "اپنے عیال و اقارب کی طرف لوٹ جاؤ، ان کے ساتھ رہو، اور ان کو سیکھاؤ (جو تم نے سیکھا ہے)۔" نبی کریم ﷺ نے دونوں وفود کو اپنے علاقہ میں تعلیم و تدریس کی تلقین فرمائی۔ مقامی سطح پر انتظام کی ایک صورت صحابہ کرامؓ کی تعیناتی بھی دکھائی دیتی ہے۔ امام حاکمؒ نے مستدرک میں روایت نقل کی ہے: "عن ابی موسیٰ رضی اللہ عنہ: ان رسول اللہ ﷺ بعث معاذ و ابا موسیٰ الی الیمن و امرہما ان یعلمنا الناس القرآن۔"<sup>95</sup> "حضرت ابو موسیٰؓ سے روایت ہے کہ نبی کریم ﷺ نے حضرت معاذؓ اور حضرت ابو موسیٰ رضی اللہ عنہ کو یمن بھیجا اور افراد کو قرآن کی تعلیم دینے کا حکم دیا۔"

ان آثار سے اصول اخذ ہوتا ہے کہ شہروں، قصبوں، آبادیوں میں تعلیم و تدریس کے انتظامات کرنا اور مناسب سہولیات فراہم کرنا ریاست کی ذمہ داریوں میں شامل ہے۔

### ■ تالیف و تصنیف:

تدوین و تالیف علم کی حفاظت اور منتقلی کا ذریعہ ہے۔ اوراق سیرت شاہد ہیں کہ رسول رحمت ﷺ نے علم کی نشر و اشاعت کے لیے فن تحریر و کتابت کی خوب سرپرستی فرمائی۔ نبی کریم ﷺ کی خدمت عالیہ میں صحابہ کرامؓ تحریری فرائض کی بجائے پرما مورتھے، جو کتابت وحی کے علاوہ بھی فرامین، احکام اور مکتوبات لکھا کرتے تھے۔ حافظ ابن عساکرؒ (م 571ھ) نے کتاب رسول ﷺ کی فہرست و معلومات ذکر کی ہیں۔<sup>96</sup> قراءت کے لیے

کتابت کی اہمیت سے مقاصد نبوت کے نکتہ رس اصحابؓ بخوبی واقف تھے، اسی لیے ابتدا ہی سے تحریری سرگرمیاں نظر آتی ہیں، حضرت عمرؓ نے اپنے قبول اسلام کا واقعہ میں ذکر کیا ہے کہ جب وہ اپنی بہن کے گھر گئے تو افراد صحیفہ سے پڑھ رہے تھے جسے حضرت عمرؓ کی آواز سن کر انہوں نے چھپالیا، فرماتے ہیں: "وكان القوم جلوسا يقرؤون القرآن في صحيفة معهم۔" 97 حضرت عبد اللہ بن عمرو بن العاصؓ کو رسول کریم ﷺ نے فرمایا: ((قيدوا العلم)) "علم کو قید کرلو۔"، انہوں نے استفسار کیا، کیسے، فرمایا: ((كعبته)) "اسے لکھ کر" 98 حضرت عبد اللہ بن عمرو بن العاصؓ جب بارگاہ نبوی ﷺ میں موجود ہوتے تو سب تحریر کرتے جاتے، لوگوں کے متوجہ کرنے پر انہوں نے نبی کریم ﷺ سے استفسار کیا تو رسول اللہ ﷺ کے جواب: ((والذي نفسي بيده ما يخرج مما بينهما الا حق فاكذب)) 99 "قسم اس ذات کی جس کے قبضہ قدرت میں میری جان ہے اس (زبان) سے سوائے حق کے کچھ نہیں نکلتا، پس تم لکھا کرو۔"

ان روایات سے تحریری سرمایہ کی تیاری اور ترتیب و تدوین کی حکومتی سطح پر سرپرستی و حوصلہ افزائی کا اصول اخذ ہوتا ہے۔

### ■ تعلیم نسواں:

نبی کریم ﷺ کے عہد میں خواتین تحصیل علم کے لیے متحرک اور مشتاق نظر آتی ہیں۔ وہ براہ راست نبی کریم ﷺ سے علمی استفسارات کرتیں، جیسا کہ اسد الغابۃ میں حضرت ام مقل اسدیہؓ 100، حضرت ام عمارۃؓ 101، حضرت ام طلحہؓ 102 کے ذکر میں منقول ہے۔ خواتین مسجد میں خطبات رسول ﷺ سے بھی استفادہ کرتیں، جیسا کہ حضرت ام ہشام بنت حارثہؓ سے روایت ہے کہ انہوں نے سورۃ ق لسان رسول ﷺ سے سیکھی اور یاد کی، رسول اللہ ﷺ جمعہ کو منبر پر خطاب میں سورۃ ق کی قراءت کرتے۔ 103 امام مازریؒ (م 544ھ) اور علامہ سیوطیؒ (م 911ھ) لکھتے ہیں کہ اس سورہ کے انتخاب کی وجہ موت، آخرت، تنبیہات اور موعظت و نصیحت کے تبلیغ و اثر انگیز مضامین پر مشتمل ہونا ہے۔ 104 نبی کریم ﷺ نے خواتین کی درخواست پر ان کی تعلیم کے لیے الگ دن اور مقام بھی مختص کیا تھا، جیسا کہ صحیح بخاری میں منقول اس روایت سے معلوم ہوتا ہے:

جاءت امرأة الى رسول الله ﷺ فقالت: يا رسول الله، ذهب الرجال بحديثك فاجعل لنا من نفسك يوما ناتيک فيه تعلمنا مما علمک الله، فقال: ((اجتمعن في يوم کذا وکذا، في مکان کذا وکذا))، فاجتمعن، فاتاهن رسول

اللہ ﷻ فعلمهن مما علمه الله... الخ<sup>105</sup>

ایک خاتون نے نبی کریم ﷺ کی خدمت میں حاضر ہو کر عرض کیا، اے اللہ کے رسول ﷺ! مرد آپ ﷺ کی احادیث (کے علم میں سبقت) لے گئے، آپ ہمارے لیے اپنی جانب سے کوئی دن مخصوص کر دیں جس میں ہم آپ کے پاس آئیں اور آپ ہمیں وہ تعلیم دیں جن امور کا علم اللہ تعالیٰ نے آپ کو دیا ہے۔ رسول اللہ ﷺ نے فرمایا کہ فلاں فلاں دن فلاں فلاں جگہ جمع ہو جاؤ۔ پس خواتین جمع ہوئیں، پھر نبی کریم ﷺ ان کے پاس آئے اور انہیں امور کی تعلیم دی جن کا اللہ تعالیٰ نے نبی کریم ﷺ کو علم دیا (سکھایا)۔

عہد نبوی ﷺ میں خواتین کی تعلیمی عمل میں شرکت اور ان کی درخواست پر ان کی ضرورت و سہولت کو ملحوظ رکھتے ہوئے علیحدہ انتظام سے یہ قاعدہ سامنے آتا ہے کہ خواتین کے لیے ایسے تعلیمی مواقع اور ماحول فراہم کیا جانا چاہیے جہاں وہ قارواطمینان سے علم حاصل کر سکیں۔

#### ■ جائزہ و احتساب :

تعلیم سے مطلوبہ ثمرات حاصل کرنے کے لیے نظام تعلیم کے تمام اجزاء و عناصر اور نصابی و ہم نصابی سرگرمیوں کا کلیدی مقاصد سے مربوط ہونا ناگزیر ہے۔ اس بات کا مسلسل جائزہ لینا کہ مضامین، مواد، مراکز و ادارے تعلیمی نظام کی تشکیلی اساس کا مظہر اور تکمیل مقاصد کا آئینہ ہیں، نہایت ضروری ہے۔ نبی کریم ﷺ کے فرمان: ((تفکروا فی آلاء اللہ ولا تنفکروا فی اللہ))<sup>106</sup> اللہ تعالیٰ کی نعمتوں (جملہ مخلوقات و مظاہر قدرت) میں غور و فکر کرو، اور اللہ تعالیٰ کی ذات میں غور و فکر نہ کرو" سے معلوم ہوتا ہے کہ نبی کریم ﷺ تحقیق و تدبر کے موضوعات کے بارے میں بھی صحابہ کرامؓ کی راہ نمائی کرتے تھے۔ اسی طرح مسجد ضرار جو ریاستی نظریات و مفادات پر کاری ضرب کے ارادے سے بنائی گئی تھی، اسے نبی کریم ﷺ نے منہدم کروادیا۔<sup>107</sup>

یہ آثارِ سیرت اصول فراہم کرتے ہیں کہ جو مضامین، کتب، ادارے و سرگرمیاں نظام تعلیم کی تشکیلی اساس کے منافی ہوں یا کلیدی مقاصد کی راہ میں مزاحم ہوں، ان کا احتساب ریاست کے جملہ فرائض میں شامل ہے۔ ریاست کو ان کی ممانعت و تنسیخ کا اختیار حاصل ہے، جس کے لیے بروقت مناسب تدابیر کی جانی چاہیے۔

## خلاصہ بحث

ریاست کے نظام تعلیم کے بارے میں مذکورہ بالا تفصیلات سیرت طیبہ ﷺ کے بحرِ خار سے ماخوذ نمایاں خدوخال ہیں۔ حقیقت تو یہ ہے کہ جس طرح قرآن کریم کے معارف و عجائب لامحدود ہیں، اسی طرح سیرتِ حاملِ قرآن ﷺ بھی مسلسل رواں سرچشمہ حکمت و معرفت ہے جس کی فیض رسانی کبھی ختم نہ ہوگی۔ سیرتِ رہبرِ عالم ﷺ کی روشنی میں مرتبہ نظام تعلیم ہی ریاست کے لیے شجرِ طیبہ کی مثل بنتا ہے، جس کا وصف جڑوں کی مضبوطی اور شاخوں کی بلندی ہے اور وہ اپنے رب کے حکم سے ثمر آور رہتا ہے، اس درخت کی خوبی سورۃ ابراہیم میں بیان ہوئی ہے: ﴿أَلَمْ تَرَ كَيْفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ ۚ تُؤْتِي أُكْلَهَا كُلَّ حِينٍ بِإِذْنِ رَبِّهَا ۚ وَيَضْرِبُ اللَّهُ الْآمَثَالَ لِلنَّاسِ لَعَلَّهُمْ يَتَذَكَّرُونَ﴾<sup>108</sup> "کیا تم نے دیکھا نہیں کی اللہ نے پاک بات کی کیسی مثال بیان فرمائی ہے (وہ ایسی ہے) جیسے پاکیزہ درخت جس کی جڑ مضبوط (یعنی زمین کو پکڑے ہوئے ہو) اور شاخیں آسمان میں، اپنے رب کے حکم سے ہر وقت پھل لاتا (اور میوے دیتا) ہو۔ اور اللہ لوگوں کے لیے مثالیں بیان فرماتا ہے تاکہ وہ نصیحت پکڑیں۔" پس وہی ریاست اپنے باشندگان اور اقوامِ عالم کے لئے آسودگی و خوش حالی کا مسکن بنتی ہے جس کا تعلیمی نظام نبی کریم ﷺ کی تعلیمات سے مستنبط اصولوں پر استوار ہو، جہاں افراد کو بلا تفریق رنگ و نسل مساوی اعتبار سے تعلیم و تحقیق کے مواقع میسر ہوں، نیز افرادِ علم کے ساتھ اخلاقی تربیت بھی حاصل کریں تاکہ فلاحِ انسانیت کے لئے مؤثر کردار ادا کر سکیں۔

ولید بن مغیرہ، جو رؤسائے مکہ میں بڑا معتبر و مدبر سمجھا جاتا تھا، رسول کریم ﷺ سے قرآن کریم سننے کے بعد کہہ اٹھا: "واللہ ان لقولہ حلاوۃ، وان اصلہ لغدق، وان فرعہ لجناۃ"<sup>109</sup> "اللہ کی قسم، اس کا کلام شیریں و پرکشش ہے، اس کی جڑیں بڑی گہری اور اس کی ڈالیاں ثمر دار ہیں۔" مکہ مکرمہ میں نبی کریم ﷺ کی انقلاب آفریں جدوجہد کے آغاز ہی اس کی پختگی و گہرائی، وسعت و آفاقیت، اور تاثیر و رفعت کا یہ ادراک و اظہار عقلاء و حکماء کے لیے گہری معنویت کا حامل ہے۔ چشمِ افلاک نے مشاہدہ کیا کہ مکتبِ نبوی ﷺ کے فیضان سے ریاستِ مدینہ کے رجالِ کار نے اطراف و اکنافِ عالم منور کر دیئے۔ بجا طور سے کہا جاسکتا ہے کہ ریاست کے

استحکام، عروج، تابناکی و درخشندگی کا انحصار ایسے تعلیمی نظام ہی پر ہے جو ہادی اعظم، سرور عالم، خاتم الانبیاء والمرسلین ﷺ کی تعلیمات کی روشنی میں تشکیل و ترتیب دیا گیا ہو۔

### حوالہ جات

- 1- النساء 4: 80؛ آل عمران 31: 3
- 2- آل عمران 3: 19، 85؛ المائدة 3: 3
- 3- الاعراف 7: 158
- 4- قرآن حکیم ترجمہ فتح محمد خان جالندھری، فاران فاؤنڈیشن، لاہور، 1432ھ/2011ء، ص: 223؛ مقالہ ہذا میں اُنندہ مقامات پر بھی اسی سے ترجمہ نقل کیا گیا ہے۔
- 5- الزرقانی، محمد عبد العظیم، مناهل العرفان فی علوم القرآن، دار الفکر، بیروت، س-ن، 52/1
- 6- ابن سعد، محمد (م 230ھ)، الطبقات الکبری، مکتبة الخانجی، القاهرة، الطبعة الاولى، 1421ھ/2001ء، 66/1؛ الطبری، محمد بن جریر (م 310ھ)، تاریخ الرسل و الملوك، دارالمعارف، القاهرة، الطبعة الثانية، س-ن، 2/ 301-298؛ ابن عبد البر، یوسف النمری (م 463ھ)، الدرر فی الاختصار المغازی والسير، دارالمعارف، القاهرة، الطبعة الثانية، 1403ھ، 31-32
- 7- العلق 96: 1-5
- 8- المدثر 74: 1-5
- 9- تاریخ الرسل والملوک، 2/ 305-306؛ الدرر فی الاختصار المغازی والسير، 35
- 10- الطبقات الکبری، 3/ 224
- 11- الرعد 13: 30
- 12- البقرة 2: 151
- 13- ابن هشام، عبد الملك (م 213ھ)، السيرة النبوية، دار الكتاب العربی، بیروت، الطبعة الثالثة، 1410ھ/1990ء، 362/1
- 14- ایضاً، 362/1
- 15- ایضاً، 362/1
- 16- ایضاً، 362/1
- 17- ایضاً، 362/1
- 18- الاعراف 7: 54

- 19- السيرة النبوية ، 362/1
- 20- السيرة النبوية ، 362/1
- 21- الطبقات الكبرى، 110/3
- 22- ايضاً ، 3/ 109-110، 563، 187/1؛ الذهبي ، محمد بن احمد (م 748هـ)، تاريخ الاسلام و  
وفيات المشاهير والاعلام، دارالكتاب العربي، بيروت، 1986ء، 293/2
- 23- الطبقات الكبرى ، 186/1، 573-574/3
- 24- الطبقات الكبرى ، 83-82/3
- 25- ابن عبد البر، يوسف النمري (م 463هـ)، جامع بيان العلم و فضله، دار ابن  
الجوزي، الدمام، 1414هـ/1994ء ، باب جامع القول في العمل بالعلم ، 694
- 26- دیکھیے: الطبقات الكبرى ، 1/ 205-207، 215-219؛ الزرقاني ، محمد بن عبد الباقي  
(م 1122هـ)، شرح العلامة الزرقاني على المواهب اللدنية بالمنح المحمدية للعلامة  
القسطلاني، دار الكتب العلمية، بيروت، الطبعة الاولى، 1417هـ/1996ء، 175-191/2 ]  
آئندہ اس کتاب کے لیے شرح الزرقاني نام استعمال کیا جائے گا۔]
- 27- الطبقات الكبرى ، 1/ 219-220؛ شرح الزرقاني ، 186-188/2
- 28- شرح الزرقاني ، 2/ 187؛ واقعہ بر معونہ کی تفصیل کے لیے دیکھیے: الطبقات الكبرى، 2/ 48-51
- 29- حاکم، محمد بن عبد اللہ (م 405ھ)، المستدرک علی الصحیحین، دارالکتب  
العلمیہ، بیروت، الطبعة الثانية، 1422ھ/2002ء ، کتاب فضائل القرآن ، ح: 2084،  
756/1
- 30- التوبة 9: 107
- 31- الدرر في اختصار المغازی والسير، 242-243؛ ابن الاثير، علی بن محمد (م 630ھ)، الكامل  
في التاريخ، دار الكتب العلمية، بيروت، الطبعة الاولى، 1407ھ/1987ء، 2/ 152-153؛ ابن  
کثیر، اسماعیل بن عمر (م 774ھ)، تفسير القرآن العظيم، دار ابن الجوزي،  
الدمام، الطبعة الاولى، 1431ھ، 4/ 346-348
- 32- الطبقات الكبرى، 184/1
- 33- تاريخ الاسلام ووفيات المشاهير والاعلام، 2/ 151
- 34- ابن منظور، محمد بن مکرم (م 711ھ)، لسان العرب، دار صادر، بيروت، س-ن ، 2/ 547-

35- البخاری، محمد بن اسماعیل (م256ھ)، الجامع الصحيح، دار السلام، الرياض، الطبعة الثانية، 1419ھ/1999ء، کتاب التوحيد، باب ما جاء في دعاء النبي ﷺ امته الى توحيد الله تبارك و تعالیٰ، ح: 7373، ص: 1269 [آئندہ اس کتاب کے لیے الجامع (ب) نام استعمال کیا جائے گا]

36- الجامع (ب)، کتاب الزکوٰۃ، باب اخذ الصدقة من الاغنياء...، ح: 1496، ص: 243

37- الطبقات الكبرى، 389/3

38- السيرة النبوية، 325/1

39- مدعیان نبوت کی تفصیل کے لیے دیکھیے: تاریخ الرسل و الملوك، 3/ 146-147؛ ابن الجوزی، عبدالرحمن (م597ھ)، الوفا باحوال المصطفیٰ ﷺ، مطبعة الكيلاني، القاهرة، 1976ء، 2/500-501؛ الكامل في التاريخ، 2/167-168، 206-210؛ تاریخ الاسلام ووفیات المشاہیر و الاعلام، 3/14-19، 38-41

40- روایات کے مطابق نبی کریم ﷺ نے حجۃ الوداع میں یوم عرفہ، یوم نحر، اور ایام تشریق کے دوسرے روز خطبات فرمائے۔ حدیث، سیرت، اور تاریخ کی کتب میں حجۃ الوداع میں ان مختلف مواقع کے خطبات رسول اللہ ﷺ منقول ہیں۔ حافظ ابن کثیرؒ نے حجۃ الوداع میں نبی کریم ﷺ کے خطبات کو ایام کی مناسبت سے ایک جگہ جمع کر دیا ہے۔ (دیکھیے: ابن کثیر، اسماعیل بن عمر (م774ھ)، البداية والنهاية، مركز البحوث و الدراسات العربية و الاسلامية بدار هجر، جيزة، الطبعة الاولى، 1417ھ/1997ء، 7/563-564، 630-644، 648-653)۔ مقالہ ہذا میں مصادر سیرت میں منقول متون خطبہ یوم عرفہ، خطبہ یوم نحر و وسط ایام تشریق سے استدلال کیا گیا ہے۔

41- تاریخ الرسل و الملوك، 151/3

42- الطبقات الكبرى، 2/167؛ تاریخ الرسل و الملوك، 3/150؛ البداية والنهاية، 7/633؛ ابن خلدون، عبدالرحمن (م808ھ)، کتاب العبر و دیوان المبتداء والخبر فی تاریخ العرب والبربر و من عاصرهم من ذوی السلطان الاکبر، دارالفکر، بیروت، 1431ھ/2000ء، 2/479 [آئندہ اس کتاب کے لیے دیوان المبتداء والخبر نام استعمال کیا جائے گا]

43- مسلم بن الحجاج (م261ھ)، الجامع الصحيح، دار السلام، الرياض، الطبعة الثانية، 1421ھ/2000ء، کتاب الایمان، باب في قوله تعالى : و انذر عشيرتک الا قرین، ح: 348، ص: 108 [آئندہ اس کتاب کے لیے الجامع (م) نام استعمال کیا جائے گا]

- 44- محمد بن یوسف الشامی (م 942ھ)، سبل الہدی والرشاد فی سیرۃ خیر العباد، وزارة الاوقاف جمهورية مصر العربیہ، القاهرة، 1418ھ/1997ء، 2/432
- 45- الجامع (م)، کتاب البر و الصلة، باب قبیح الکذب و حسن الصدق و فضله، ح: 6639، ص: 1138
- 46- البیهقی، احمد بن الحسین (م 458ھ)، الجامع لشعب الایمان، مكتبة الرشد، الرياض، الطبعة الاولى، 1423ھ/2003ء، ح: 4774، 7/132؛ الوفا باحوال المصطفی، 2/208
- 47- الجامع (ب)، کتاب العلم، باب قول النبی ﷺ: ((رب مبلغ او عی [من] سامع، ح: 67، ص: 16؛ الجامع (م)، کتاب الحج، باب حجة النبی ﷺ، ح: 2950، ص: 515؛ الطبقات الکبری، 2/167؛ احمد بن حنبل (م 241ھ)، المسند، مؤسسة الرسالة، بیروت، الطبعة الاولى، 1420ھ/1999ء، ح: 20695، 34/299؛ تاریخ الرسل و الملوك، 3/150؛ الوفا باحوال المصطفی ﷺ، 2/208؛ البداية و النهاية، 7/563، 564، 631، 632، 633، 651
- 48- الطبرانی، سلیمان بن احمد (م 360ھ)، المعجم الاوسط، دار الحرمین للطباعة والنشر و التوزیع، القاهرة، 1415ھ/1995ء، المعجم الاوسط، ح: 5787، 6/58
- 49- تاریخ الرسل و الملوك، 3/151؛ المستدرک علی الصحیحین، کتاب العلم، ح: 318؛ البداية و النهاية، 7/650؛ دیوان المبتداء و الخبر، 2/480
- 50- المسند، تتمۃ مسند البصریین، ح: 20695، 34/300؛ تاریخ الرسل و الملوك، 3/150؛ البداية و النهاية، 7/651، 653
- 51- ابن ماجه، محمد بن یزید (م 273ھ)، السنن، دارالحضارة للنشر و التوزیع، الرياض، الطبعة الثانية، 1436ھ/2015ء، کتاب النکاح، باب حق المرأة علی الزوج، ح: 1851، ص: 279؛ تاریخ الرسل و الملوك، 3/151؛ البداية و النهاية، 7/563-564، 650-651؛ دیوان المبتدا و الخبر، 2/480
- 52- الجامع (م)، کتاب الایمان، باب بیان معنی قول النبی ﷺ: ((لا ترجعوا بعدی کفاراً یضرب بعضکم رقاب بعض))، ح: 118، ص: 48؛ الطبقات الکبری، 2/166؛ البداية و النهاية، 7/631، 632، 639، 650
- 53- الجامع (م)، کتاب الامارة، باب وجوب طاعة الامراء فی غیر معصية و تحريمها فی المعصية، ح: 4758، ص: 825؛ البداية و النهاية، 7/635
- 54- الوفا باحوال المصطفی ﷺ، 2/208
- 55 - النساء 4: 59

- 56 - الطبری، محمد بن جریر (م310ھ)، جامع البیان عن تاویل آی القرآن، مرکز البحوث والدراسات العربية والاسلامية بدار الهجرة، القاهرة /جيزة، الطبعة الاولى، 1424ھ/2003ء، 179-178/7
- 57 - الترمذی، محمد بن عیسیٰ (م279ھ)، الجامع الصحیح، دار السلام، الرياض، 1430ھ/2009ء، ابواب البیوع، باب ما جاء [فی] ان العاریة مؤداة، ح: 1265، ص: 405؛ البداية و النهاية، 642/7
- امام ترمذی کی الجامع الصحیح، السنن نام سے بھی معروف ہے۔ ابن خیر الاشبیلی (م575ھ) نے اس کا مکمل نام یہ ذکر کیا ہے: الجامع المختصر من السنن عن رسول اللہ ﷺ ومعرفۃ الصحیح و المعلوم وما علیہ العمل۔ مقالہ ہذا میں الجامع نام استعمال کیا گیا ہے، نیز دوران تحقیق مقالہ نگار کے زیر استعمال دار السلام ریاض کے مطبوعہ نسخہ پر بھی یہ ہی نام درج ہونے کی وجہ سے بھی مقالہ میں الجامع نام لکھا گیا ہے۔ کئی مکتبات نے الجامع الصحیح و هو سنن الترمذی نام سے اسے شائع کیا ہے، مثلاً قاہرہ کے مطبعة مصطفى البابي الحلبي نے 1356ھ/1937ء میں اسی نام سے شائع کیا ہے۔ آئندہ حوالہ جات میں امام بخاریؒ اور امام مسلمؒ کی الجامع سے امتیاز کے لیے الجامع (ت) نام استعمال کیا جائے گا۔
- 58 - الجامع (ت)، ابواب الوصایا عن رسول اللہ ﷺ، باب ما جاء لا وصية لوارث، ح: 2120، ص: 641؛ البداية و النهاية، 641، 566/7
- 59 - المسند، ح: 21083، 561-562/34
- 60 - الجامع (م)، کتاب الحج، باب حجة النبی ﷺ، ح: 2950، ص: 515؛ تاریخ الرسل والملوک، 150/3؛ البداية و النهاية، 563/7، 640، 650، 652
- 61 - الجامع (م)، کتاب الحج، باب حجة النبی ﷺ، ح: 2950، ص: 515؛ المسند، ح: 20695، 299/34؛ البداية و النهاية، 563/7، 650
- 62 - ان کا شمار صحابہ میں کیا گیا ہے، مذکورہ واقعہ میں اس ملاقات کے بعد مدینہ واپس گئے تو جنگ بعاث میں قتل ہو گئے۔ (ابن الاثیر، علی بن محمد (م630ھ)، اسد الغابة فی معرفة الصحابة، دارالفکر، بیروت، س۔ن، 327/2)
- 63 - تاریخ الرسل والملوک، 351-352/2؛ تاریخ الاسلام ووفیات المشاہر والاعلام، 287/2؛ البداية و النهاية، 563/7

- 64 - تاریخ الرسل والملوک، 126/3
- 65 - ایضاً، 127-126/3
- 66 - ایضاً، 128/3
- 67 - ایضاً، 151/3؛ المستدرک علی الصحیحین، کتاب العلم، ح: 318، 171/1
- 68 - المستدرک علی الصحیحین، کتاب العلم، ح: 321، 173-172/1
- 69 - ایضاً، کتاب العلم، ح: 322، 173/1
- 70 - ایضاً، کتاب العلم، ح: 323، 324، 325، 326، 174-173/1
- 71 - الجامع (ت)، ابواب فضائل القرآن، باب ما جاء فی فضل القرآن، ح: 2906، ص: 858
- 72 - الجامع (ب)، کتاب فضائل القرآن، باب خیرکم من تعلم القرآن وعلمه، ح: 5027، ص: 901
- 73 - الجامع (ت)، ابواب فضائل القرآن، باب ما جاء فی فضل القرآن، ح: 2906، ص: 858
- 74 - الجامع (ب)، کتاب فضائل القرآن، باب القراء من اصحاب رسول اللہ ﷺ، 5000، 5002، ص: 897؛ الجامع (م)، کتاب الفضائل، باب من فضائل عبد اللہ بن مسعود وامہ رضی اللہ تعالیٰ عنہما، ح: 6332، 6333، 6338، ص: 1083-1082
- 75 - الجامع (م)، کتاب الفضائل، باب من فضائل عبد اللہ بن مسعود وامہ رضی اللہ تعالیٰ عنہما، ح: 6330، 6326، 6328، 6329، ص: 1082-1081
- 76 - الجامع (ب)، کتاب فضائل القرآن، باب القراء من اصحاب رسول اللہ ﷺ، ح: 499، ص: 896؛ الجامع (م)، کتاب الفضائل، باب من فضائل عبد اللہ بن مسعود وامہ رضی اللہ تعالیٰ عنہما، ح: 6334، 6335، ص: 1083
- 77 - الجامع (ب)، کتاب البيوع، باب ما جاء فی قول اللہ عز و جل: ﴿فَاذا قضيت --- الخ﴾، ح: 2047، ص: 328
- 78 - الجامع (ت)، ابواب المناقب، باب مناقب معاذ بن جبل و زيد بن ثابت و ابی بن کعب و ابی عبيدة بن الجراح رضی اللہ عنہم، ح: 3791، ص: 1117
- 79 - المستدرک علی الصحیحین، کتاب العلم، ح: 363، 189-188/1
- 80 - الجامع (ت)، ابواب الاستئذان و الآداب عن رسول اللہ ﷺ، باب [ما جاء] فی تعليم السريانية، ح: 2715، ص: 808
- 81 - الجامع (م)، کتاب الامارة، باب فضل الرمی والحث عليه---، ح: 4946، ص: 858

- 82 - الواقدي، محمد بن عمر (م 207ھ)، کتاب المغازی، عالم الكتاب، بیروت، الطبعة الثانية، 1404ھ/ 1984ء، 510/2؛ السيرة النبوية، 189/3؛ الطبقات الكبرى، 276/10
- 83 - الطبقات الكبرى، 276/10
- 84 - جامع بیان العلم وفضله، باب العبارة عن حدود علم الديانات وسائر العلوم المتفرقات، ص: 795
- 85 - الجامع (ب)، کتاب العلم، باب الانصات العلماء، ح: 121، ص: 26
- 86 - ابن بطّال، علی بن خلف (م 449ھ)، شرح صحيح البخاری، مكتبة الرشد الرياض، الطبعة الثانية 1423ھ/ 2003ء، 196/1
- 87 - الجامع (ت)، ابواب العلم، باب [ما جاء] في فضل الفقه على العبادة، ح: 2682، ص: 799
- 88 - الجامع (م)، کتاب فضائل الصحابة رضی اللہ عنہم، باب من فضائل ابو عبیدہ رضی اللہ عنہ، ح: 6253، ص: 1066
- 89 - ايضاً، کتاب الجمعة، باب حديث التعليم في الخطبة، ح: 2025، ص: 351
- 90 - ايضاً، کتاب العلم، باب ما جاء في الاستيضاء بمن يطلب العلم، ح: 2650، ص: 790
- 91 - ايضاً، کتاب العلم، باب ما جاء في الاستيضاء بمن يطلب العلم، ح: 2651، ص: 790
- 92 - الجامع (ب)، کتاب العلم، باب تحريض النبي ﷺ وفد عبد القيس ان يحفظوا الايمان والعلم....، ح: 87، ص: 20
- 93 - اسد الغابة في معرفة الصحابة، 244/4
- 94 - الجامع (ب)، کتاب اخبار الآحاد، باب ما جاء اجازة خبر الواحد الصدوق....، ح: 7246، ص: 1248؛ کتاب الادب، باب رحمة الناس والبهائم، ح: 6008، ص: 1051
- 95 - المستدرک علی الصحيحين، کتاب فضائل القرآن، ح: 2084، ص: 756
- 96 - ابن عساکر، علی بن الحسن (م 571ھ)، تاريخ مدينة دمشق، دار الفكر، بیروت، 1415ھ/ 1995ء، 350-324/4
- 97 - اسد الغابة في معرفة الصحابة، 645/3
- 98 - المستدرک علی الصحيحين، کتاب العلم، ح: 362، 188/1
- 99 - ايضاً، کتاب العلم، ح: 357، 186/1
- 100 - اسد الغابة في معرفة الصحابة، 397/6
- 101 - ايضاً، 371/6

- 102 - ایضاً، 356/6
- 103 - الجامع (م) ، کتاب الجمعة، باب تخفيف الصلاة والخطبة، ح: 2015، ص: 349
- 104 - قاضی عیاض (م 544ھ)، اکمال المعلم بفوائد مسلم، دارالوفاء للطباعة والنشر و التوزيع، المنصورة، الطبعة الاولى، 1419 هـ / 1998ء، 276/3؛ السيوطی، جلال الدين عبد الرحمن بن ابی بکر (م 911ھ)، الديباج على صحيح مسلم بن الحجاج، دار ابن عفان، الطبعة الاولى 1416ھ/ 1996ء، 449/2
- 105 - الجامع (ب) ، کتاب الاعتصام، باب تعليم النبي ﷺ امته من الرجال والنساء مما علمه الله ....، ح: 7310، ص: 1258
- 106 - المعجم الاوسط، ح: 6319؛ 250/6
- 107 - الدرر في اختصار المغازي والسير، 242-243؛ الكامل في التاريخ، 2/ 152-153؛ تفسير القرآن العظيم، 348-346/4
- 108 - ابراهيم 14: 24-25
- 109 - السيرة النبوية ، 303/1